

కార్మిక లోకం

మాసపత్రిక

సంచిక : 11

సంపుటి : 34

నవంబర్ - 2020

రూ. 10/-

Against

**Anti-Worker, anti-Farmer,
anti-people, anti-National
Policies of the Modi
Government**

CLARION CALL OF STRUGGLES

26 NOVEMBER 2020

NATION WIDE STRIKE

కార్మిక వ్యతిరేక విధానాలను ప్రతిఘటద్దాం!

సమ్మె పైరస్ హోద్దాం!!



నవంబర్ 26న దేశవ్యాప్త సార్వత్రిక సమ్మె

ఆశా వర్కర్ల సమస్యలు పరిష్కరించాలని కోరుతూ కలెక్టరేట్లు ముట్టడి



ఆశాల ధర్మా - విజయవాడ



ఆశాల ధర్మా - విశాఖ



ఆశాల ధర్మా - గుంటూరు



ఆశాల ధర్మా - నెల్లూరు



ఆశాల ధర్మా - పశ్చిమగోదావరి



ఆశాల ధర్మా - శ్రీకాకుళం



ఆశా వర్కర్ల ధర్మా - చిత్తూరు



ఆశా వర్కర్ల ధర్మా - కర్నూలు



ఆశాల ధర్మా - ఒంగోలు



ఆశా వర్కర్ల ధర్మా - కాకినాడ

నవంబర్ - 2020

కార్తీక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 34
సంచిక : 11
విడిప్రతి వెల : రూ. 10/-
సం|| చందా : రూ. 100/-

విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8, 9
సైన్స్ హెచ్చరిస్తోంది	10
జాతీయం	11
వ్యవసాయ బిల్లులు	12, 13
విద్యుత్ ఉద్యోగుల పోరాటం	14, 15
రవాణా కార్మిక సమ్మె	16, 17
మధ్యపేజీ కథనం	18 - 19
నవంబర్ 26 సమ్మె ఇంటర్వ్యూలు	20-24
శ్రామిక మహిళ	25
అలెగ్జాండ్రా వాసిలేష్వా	26, 27
ఉద్యమ వార్తలు	26-31
ఈ మాసం కథ	32, 33
పుస్తక సమీక్ష	34

అడ్రస్ :

నందూరి ప్రసాదరావు భవన్,

24-24-14, రజకవీధి,

దుర్గాపురం, విజయవాడ-3.

సెల్ : 9490098022 - 0866-2442988

ఎడిటర్ : ఎం.వి.గౌహర్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు,

ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజియల్ బోర్డు

మేనేజర్ : యం.బాలకాశి

సభ్యులు : కె.సురేష్

సంపాదకీయం

మనువాదుల విప్లవంలో భారతనారి...

73 ఏళ్ల స్వతంత్ర భారతంలో కూడా దళితులు, మహిళలపైన నిత్యం దాడులు, అత్యాచారాల పర్వం కొనసాగడం హేయం, అవమానకరం. దేశం మనువాదుల విప్లవ కౌగిలిలో చిక్కుకొని విలవిల్లాడుతోంది. రెండో దఫా ఢిల్లీ గద్దెనెక్కిన మోడీ పాలనలో దళితులు, మహిళలు, మైనార్టీలపైన దాడులకు అడ్డా అదుపూ లేకుండా పోతోంది. పార్లమెంట్‌లో ఉన్న మంద బలంతో పురాతన చాతుర్వర్ణ వ్యవస్థకు పాదుకొల్పాలని హిందూ మతోన్మాదవాదులు తీవ్ర ప్రయత్నాలు చేస్తున్నారు.


ఇటీవల ఉత్తర ప్రదేశ్‌లోని హాథ్రాస్‌లో మనిషా వాల్మీకి అనే దళిత యువతిపై దారుణం మొత్తం మానవాళికే కళంకం తెచ్చిన ఘటన. ఇటువంటివి దాదాపు రోజూ జరుగుతూనే ఉన్నాయి. వాటిలో చాలా స్వల్ప సంఖ్యలోనే వెలుగులో కొస్తున్నాయి. అందులోనూ కోర్టు వరకూ వెళ్తున్నవి బహు స్వల్పం.

మతోన్మాదుల దృష్టిలో మహిళలంటే వంటింటి కుందేళ్లు, పిల్లల్ని కనే యంత్రాలు, మగ మహారాజుల కోర్కెలు తీర్చే ఆటబొమ్మలు. ఆ భావాలను నింపుకున్న బీజేపీ పాలకులు... మహిళలపై అత్యాచారాలను బాహుటంగా బలపర్చడం, అఘాయిత్యాలకు మహిళల కట్టు, బొట్టే కారణం అంటూ మహిళలనే నిందించడం ఎంతైనా సిగ్గుచేటు.

రాజ్యాంగబద్ధ పదవిలో ఉన్న ఉత్తరప్రదేశ్ ముఖ్యమంత్రి యోగి ఆదిత్యనాథ్ దాస్ 'మనిషా వాల్మీకిపై దురాగతాన్ని సమర్థించడం, 'మతాంతర వివాహాలు జరిగితే డైరెక్టుగా కాటికి వెళ్లిందే' అంటూ హాంకరించడం హిందూ మతోన్మాదుల బరితెగింపు ఏ స్థాయిలో ఉందో అర్థం చేసుకోవచ్చు.

దళితుల్లో చైతన్యం, పెత్తందార్ల అక్రమాలను ప్రశ్నించే స్థాయి పెరుగుతుండడాన్ని అగ్రవర్ణ దురహంకారులు సహించలేక పోతున్నారు. దళితులపై దాడులు, సాంఘిక బహిష్కరణలు వంటి దురాచారాలను కొనసాగిస్తున్నారు. మన రాష్ట్రంలో సైతం గత తెలుగుదేశం పాలనలో మాదిరిగానే వైఎస్ఆర్సీపీ ప్రభుత్వ హయాంలో దళితులపై దాడులు జరుగుతున్నాయి. గత 15 నెలల పాలనలో దళితులపై 150 దాడులు జరిగాయి. దళితులకు రక్షణ లేకుండా పోతోంది. వారి భూములు కబ్జా అవుతున్నాయి.

పాలకులు మారుతున్నా దళితులు, మహిళలు, మైనార్టీలు జీవితాలకు భద్రత లేదు. లౌకిక విలువలు, ప్రజాస్వామ్య విలువలకు పాలకులు పాతరేస్తున్నారు. మత మౌఢ్యం వికృత చేష్టలు ప్రజల మధ్య సామరస్య వాతావరణాన్ని కలుషితం చేస్తున్నాయి. పాలకులు మారడం కాదు, పాలనా విధానంలో మార్పు రాకుంటే దళితులు, మహిళలు, మైనార్టీల పైన దాడులు ఆగవు. ఇది జరగాలంటే భారత లౌకిక, ప్రజాస్వామ్య, రాజ్యాంగ విలువలను కాపాడగలిగేవారు, పూర్వ భావాలను వ్యతిరేకించే వారు అధికారంలోకి రావాలి. అప్పుడు మాత్రమే భారతదేశ పరువు ప్రతిష్టలు ప్రపంచ వేదికలో పరిమళించబడతాయి. అందుకు నాంది పలకాల్సింది కార్మికవర్గమే.



కరోనా మహమ్మారితో జనం ... యుద్ధం చేస్తున్న వేళ ...

కంచే ... చేను మేసింది ... వీలైన వాడే ... యముడై ...

ఆధునిక దేవాలయాల ... ఊపిరి తీశాడు...

మేక్ ఇస్ ఇండియా ... ప్లైనింగ్ ఇండియా ...

చలో ఇండియా ... కమాన్ ఇండియా ...

ఓహో ...! ఎన్ని మాటల్లో...! నోటిలోనే బూరిలు వండే ...

నిలువెత్తు నట విశ్వరూపం తెప్పరిల్లిన మనసుతో ...!

తేలిపార చూసిన క్షణం విధ్వంసక దృశ్యాలే అన్నీ ...!

భారత భాగ్య విధాతల

మెడలో కార్పొరేట్ ఉరితాళ్లు పడ్డాయి

చెమట చుక్కల ... సాత్తును ... కాస్తా ...

ధనిక వర్గం డేర్లు తన్నుకు పోయాయి

స్వవలంబన సాధాలు ... చరిత్రకు ఆనవాళ్లుగా ...

వెక్కిరిస్తూ ... కనిపించాయి...

దేశభక్తి ముసుగులో ... దగుల్పాసి పనులు

జనసామాన్యం జీవితాలకు కడుతున్నాయి సమాధులు

ఇది మన ముద్రలు విడనాడే సమయం

నిరసన నిప్పుల్ని రగిలించాల్సిన సమయం

మరో స్వాతంత్ర్య పోరాటానికి

సుశ్రీ కొడవలి ... పలుగూ, పారా ...

కలమూ ... హలమూ ... ఆటా ... పాటా ...

సమస్త శ్రమలూ ... సమాహారమై

కదలాల్సిన ... సమయం ...

- వి.రాజగోపాల్, విజయనగరం.

9490098036

ఆకలి భారతం

నాదేశం... హిమాలి శిఖర శత్రు దుర్భేద్యం

సహజ వనరుల సమాహారం...

ప్రకృతి సౌందర్య పుష్ప విలాసం

విశ్వ నరుని సిగలో కోహినూర్ వజ్రం

నా దేశం... నల్ల రేగడి నేలపై నాగేటి సాలు మధ్య

మెతుకు బతుకు ఊపిరి పోసుకున్న అన్నపూర్ణ....

సుజల కలాంకృత భగీరథ ...

కళ్ళలో కలియ తిరిగి రాకెట్ రా రాజులు గల

దేశం... నాదేశం

స్వాతంత్ర్య పత్రోత్సవ వేళ నియంతల... నీరోల పాలన

ప్రశ్నించే గొంతులను ఉక్కు పాదాలతో అణచి వేసే

గొప్ప ప్రజాస్వామ్య దేశం

నాస్తికుతో... నాప్రాణంతీసుకునే

ప్రజాస్వామ్య ఫలదీకరణ...

విపణిలో విశ్వంఖల భోగశిల నా దేశం...

స్వేదపు సువర్ణ బండపులు అదానీలకల్పించి...

అంబానీలకు సమర్పించిన

విశ్వ సంపన్నుల మేడిపండు నా దేశం...

ఎంకన్న హుండికే కన్నం పెట్టి

ఏడు కొండల వాడినే శరణు కోరే

ఘనాపాటీలున్న దేశం... నాదేశం

పరువుతో ప్రేమప్రాణం తీసి శాంతి సందేశం ఇస్తానే...

సామరస్యాన్ని సంహరించే

సన్మానులున్న గొప్ప దేశం నా దేశం...

గుడిని అలంకరించి బడిని అంగట్లో సరుకుని చేసి

జ్ఞానాన్ని అమ్ముకునే... మేధావులున్న దేశం నాదేశం...

చెత్త బుట్టలో... చిత్తు కాగితాల మధ్య

చితికిన చిన్నారల బతుకు చిత్రమై

ప్రకాశిస్తున్న ప్రతిభగల దేశం నాదేశం....

అడవి గాచిన వెన్నెల కన్నీటి వరదలో

కొట్టుకు పోతున్న గజేత గాడిలా....

అన్నీ ఉన్నా ఆకలి భారతం నాదేశం...


ఏడు దశాబ్దాలుగా సంపన్నుల కాలిబూట్ల క్రింద

పడి నలిగి పోతున్న... అన్నార్తుల... ఆకలి భారతం

నాదేశం... నేటి భారత దేశం

- రెడ్డి శంకరరావు

9494333511



డాక్టర్... డాక్టర్...

ఆరోగ్యం

మెట్లు ఎక్కుతుంటే కాళ్ళ నొప్పి.. కారణమేంటి..?

ప్రశ్న: నాకు నలభై ఏళ్లు. మెట్లు ఎక్కుతుంటే కాళ్ళు నొప్పిగా అనిపిస్తున్నాయి. ఉదయం ఉండే హుషారు సాయంత్రానికి ఉండడం లేదు. మెనోపాజ్ కి దగ్గరవుతున్నానా?

డాక్టర్ సమాధానం: సాధారణంగా మెనోపాజ్ మొదలయ్యే నాలుగైదు సంవత్సరాల ముందే ఆరోగ్యంలో కొన్ని మార్పులు చోటు చేసుకుంటాయి. ఉత్సాహం తగ్గడం, జుట్టు రాలడం, బరువు తేడా రావడం, చర్మం పొడిబారడం లాంటివి జరుగుతుంటాయి. నీరసానికి కారణం ఏదైనా కొన్ని రకాల చిట్కాలతో దాన్ని నివారించవచ్చు. విటమిన్ - డి, బి- 12, ఐరన్ తక్కువైనా నీరసం వస్తుంది కాబట్టి ముందుగా వైద్యుల సహాయంతో మీ సమస్యను అధిగమించండి. రోజూ కనీసం ఐదారు బాదం గింజలు, రెండు ఆక్రోట్ గింజలు తినండి. కాల్షియం కోసం పాలు, పెరుగు, పనీర్ తీసుకోండి. వారానికి రెండు లేదా మూడుసార్లు ఆకుకూరలు తీసుకోవాలి. అన్నం తక్కువ మోతాదులో, కూర, పప్పు ఎక్కువగా తీసుకుంటే మంచిది. మూడు గంటలకు ఓసారి తక్కువ మోతాదులో ఆహారం తీసుకోండి. పండ్లు, సలాడ్లు, బఠాణీలు, శనగలు, మరమరాలు లాంటివి మంచి స్నాక్స్ రెండు లీటర్ల నీరు తాగండి. విటమిన్ - డి కోసం పావుగంట ఎండలో నడవండి. కేవలం కుటుంబ సభ్యులకే సమయం వెచ్చించడం కాకుండా మీ ఆనందం కోసం కూడా ఏదైనా ప్రవృత్తులు అలవర్చుకోండి. ఆరోగ్యానికి మంచిది.

డా. లహరి సూరపనేని

న్యూట్రీషనిస్ట్, వెల్ నెస్ కన్సల్టెంట్

వర్షాకాలంలో చిన్న ఆహార మార్పులతో ఇన్ఫెక్షన్లు దూరం

వర్షాకాలం ఇన్ఫెక్షన్లు, అలర్జీల వంటి సమస్యలనూ మోసుకొస్తుంది. అంతమాత్రాన భయపడాల్సిన పనిలేదు. ఆహారంలో చిన్న చిన్న మార్పులతో వీటి నుంచి తప్పించుకోవచ్చని నిపుణులు సూచిస్తున్నారు. అన్నింటికన్నా ముందు నూనె పదార్థాలను తగ్గించడం మంచిది. మనలో చాలామంది బయట వాన పడుతుంటే ఇంట్లో వేడి వేడి పకోడీ, సమోసాల వంటివి తినేస్తుంటారు. నిజానికి వర్షాకాలంలో వాతావరణంలో తేమ అధికంగా ఉండటం వల్ల మన జీర్ణక్రియ మందగిస్తుంది. కాబట్టి

నూనె ఎక్కువగా గల పదార్థాలకు దూరంగా ఉండటమే మేలు. తాజా ఆకుకూరలు, కూరగాయలు, సలాడ్లు బాగా తీసుకుంటే రోగనిరోధకశక్తి పెంపొందుతుంది. పండ్లు కూడా మంచివే. ఇవి శక్తిని అందిస్తాయి. అయితే పుచ్చకాయ వంటివి కాకుండా యాపిల్, దానిమ్మ వంటి పండ్లు తినాలి. వీటిని శుభ్రంగా కడిగాకే తీసుకోవాలి. వానాకాలంలో బార్లీ, ముడిబియ్యం, ఓట్స్ తినటమూ మంచిదే. పాల పదార్థాలు సూక్ష్మక్రిముల తాకిడికి ఎక్కువగా గురయ్యే అవకాశముంది. అందువల్ల పాలకు బదులు పెరుగు తినటం మేలు. బాదంపప్పు తినటమూ మంచిదే. వానకాలంలో వాతావరణంలో తేమ అధికంగా ఉండటం వల్ల ఫంగల్, బ్యాక్టీరియా ఇన్ఫెక్షన్లు బెడదా ఎక్కువే. మసాలాలు శరీరంలో ఉష్ణోగ్రతను పెంచి దురద, అలర్జీలకు దారితీస్తాయి. అందువల్ల చర్మ వ్యాధులు, అలర్జీలు గలవారు ఈ కాలంలో మసాలా పదార్థాలకు దూరంగా ఉండటం మంచిది. తేమ మూలంగా చర్మం జిడ్డుగా మారుతుంది కూడా. దీంతో బ్యాక్టీరియా ఇన్ఫెక్షన్లు దాడి చేసే అవకాశమూ ఉంది. అందువల్ల ఇలాంటి ఇబ్బందుల నుంచి తప్పించుకోడానికి దాహం వేసినా వేయకపోయినా వానాకాలంలో తగినంత నీరు తాగటం తప్పనిసరి. ఈ సమయంలో నీరు కలుషితమయ్యే అవకాశమూ ఎక్కువే కాబట్టి కాచి చల్లార్చిన నీరు తాగటం అన్నివిధాలా మంచిది.

పాలతో ఖర్జూరాన్ని నానబెట్టి తీసుకుంటే..

కొంతమంది చాలా బలహీనంగా ఉంటారు. ఏ పనీ చేయలేరు. త్వరగా అలసిపోతారు. నీరసంగా కూడా ఉంటారు. దీనికి అనారోగ్యం, పౌష్టికాహార లోపం, పని ఒత్తిడి వంటి కారణాలు ఉన్నాయి. బలిష్ఠంగా, చురుగ్గా తయారవడానికి కొన్ని చిట్కాలు పాటించండి. రోజూ ఉదయాన్నే వ్యాయామం చేస్తే అనారోగ్య సమస్యలను కూడా దూరం చేసుకోవచ్చు. కొవ్వు అధికంగా ఉండే పదార్థాలను తినకూడదు. కూరగాయలు, పండ్లు ఎక్కువగా తీసుకుంటే అలసట తొలగిపోతుంది. రోజూ గ్లాస్ లెమన్ జ్యూస్ లో కొద్దిగా తేనె, ఉప్పు కలుపుకుని తీసుకుంటే మంచి ఫలితం కనిపిస్తుంది.

నిద్ర చాలా ముఖ్యం. నిద్రలేమి వలన అనేక అనారోగ్యాలు వస్తాయి. రాత్రివేళలో పాలలో కొద్దిగా మిరియాల పొడి, తేనె, చక్కెర కలిపి సేవిస్తే బాగా నిద్రపోతాం. శరీరంలో తగిన మోతాదులో రక్తం లేకపోయినా కూడా నీరసంగా ఉంటుంది. ప్రతిరోజూ పాలలో ఖర్జూరాన్ని నానబెట్టి తీసుకుంటే రక్తం ఉత్పత్తి అవుతుంది. రక్త సరఫరా మెరుగుపడటంతో పాటు బలం కూడా వస్తుంది.

వినిమయ ధరల సూచిక (బేస్ 2001=100) 2020

సెంటర్ సిరీస్	జూన్	జూలై	ఆగస్టు	సెప్టెంబర్
ఆల్ ఇండియా	332	336	338	118
గుంటూరు	305	306	307	119
విజయవాడ	311	314	316	
నెల్లూరు				113
విశాఖపట్నం	308	310	312	129
హైదరాబాద్	285	288	288	120
రాష్ట్ర సిరీస్	ఏప్రిల్	మే	జూన్	జూలై
విజయనగరం	337	339	342	345
రాజమండ్రి/కాకినాడ	341	345	347	352
జగ్గయ్యపేట	359	363	367	370
తిరుపతి	323	324	327	331
ఏ.పి	322	324	327	330

రింకింగ్ ఫ్యాక్టర్	1971=100	1960=100	1982=100	2016=100
ఆల్ ఇండియా	-	4.93	4.63	2.88
హైదరాబాద్	-	5.23	4.79	2.44
గుంటూరు	-	5.60	4.57	2.61
విశాఖపట్నం	2.48	1.87	4.64	2.44
నెల్లూరు				
విజయవాడ	-	-	4.28	
విజయనగరం	-	-	3.93	
కాకినాడ	2.55	1.81	4.26	
జగ్గయ్యపేట	-	-	4.28	
తిరుపతి	-	-	4.57	

పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నండ్లూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9490098022

e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్:

9490098022

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్, విజయవాడ పేరుతో పంపించగలరు.

Karmika Lokam A/c No. : 448802010000833
(IFSC : UBIN0534641), Governorpet Branch, Vijayawada.

రచయితలకు సూచన

‘కార్మికలోకం’ పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించొచ్చు. కార్మికులను కదిలించే వాటికి ప్రాధాన్యత. రచనలను 20వ తేదీలోపు ‘కార్మికలోకం’ మెయిల్ లేదా పోస్టల్ ఆధ్వర్యం పంపించ మనవి.

- ఎడిటర్

మోడీజీ ఇదేనా అచ్చేదిన్.



ఆకలి సూచీలో..

94వ స్థానంలో భారత్

- భారత్‌లో ఆకలి కేకలు తీవ్రం

- పొరుగు దేశాలైన బంగ్లాదేశ్, పాకిస్తాన్ మనకన్నా మెరుగు భారత్ (94 ర్యాంకు), బంగ్లాదేశ్ (75), మయన్మార్ (78), పాకిస్తాన్ (88) స్థానాల్లో ఉన్నాయి. ఈ దేశాలను ఆకలి సమస్య తీవ్రంగా బాధిస్తోంది.

నేపాల్ 73, శ్రీలంక 64 ర్యాంకుల్ని సాధించి ఆకలి సమస్య మధ్యస్థంగా ఉన్న దేశాల జాబితాలో చేరాయి.

గత ఏడాది 117 రాష్ట్రాలకు భారత్ 102వ స్థానంలో ఉంటే ఈసారి మెరుగుపడింది. భారత్‌లో 14% జనాభా పౌష్టికాహార లోపంతో బాధపడుతున్నారు. అయిదేళ్ల లోపు చిన్నారుల్లో 37.4% మందిలో ఎదుగుదల లోపాలు ఉన్నాయి. అయిదేళ్ల లోపు వయసున్న వారిలో 17.3% మంది ఎత్తుకి తగ్గ బరువు లేరు. అయిదేళ్ల లోపు చిన్నారుల్లో 3.7% మంది మృత్యువాత పడుతున్నారు.



కార్మిక వ్యతిరేక విధానాలను ప్రతిఘటించు!

సమ్మె సైరన్ మోగిద్దాం!!

- ఎం.పి.గృహ్

నవంబర్ 26న దేశవ్యాప్తంగా ఒక రోజు సమ్మె చేసి ఉద్యోగ కార్మికులపై ప్రధాని నరేంద్ర మోడీ దురాగతాలను ప్రతిఘటించాలని, దేశంలోని అన్ని ప్రధాన కార్మిక సంఘాలు మరియు స్వతంత్ర పారిశ్రామిక ఫెడరేషన్ల ఐక్య సదస్సు పిలుపునిచ్చాయి. మోడీ ప్రభుత్వం కరోనా కాలంలో ఉద్యోగ కార్మికులను ఆదుకోవడంలో ఘోరంగా విఫలం కావడమే గాక, దేశంలో కార్మిక వర్గం పోరాడి సాధించుకున్న హక్కులన్నింటినీ హరించేలా కార్మిక సంస్కరణలను అమలు చేస్తోంది. నరేంద్ర మోడీ ప్రధాని అయినప్పటి నుండి కార్మిక సంస్కరణల ద్వారా 4 లేబర్ కోడ్లను తెచ్చి ప్రస్తుత 44 కార్మిక చట్టాలు రద్దు చేయబోతున్నారని పెట్టుబడిదారీ వర్గాలు, బీజేపీ నాయకులు ప్రచారం చేస్తూ వచ్చారు.

కార్మిక సంఘాలతో చర్చల ద్వారా అంగీకారం తీసుకోకుండా ఏకపక్షంగా ఇటువంటి దుర్మార్గం చేస్తే కార్మికవర్గం సహించదని హెచ్చరిక చేయడానికై కార్మిక చట్టాల సవరణలకు వ్యతిరేకంగా ఉద్యోగ కార్మికుల తక్షణ సమస్యల పరిష్కారం కోరుతూ కార్మిక సంఘాలు ఇచ్చిన పిలుపు మేరకు 2015 సెప్టెంబర్, 2016 సెప్టెంబర్, 2019 జనవరి మాసాల్లో మూడు సమ్మెలు (4 రోజులు) కోట్లాది మంది కార్మికులు విజయవంతంగా నిర్వహించారు. ఇంత పెద్ద స్థాయిలో కార్మిక వర్గం వ్యతిరేకిస్తున్న భారతీయ జనతా పార్టీ కరోనా పూర్వ రంగాన్ని ఉపయోగించుకుని పెట్టుబడిదారులకు ఇచ్చిన హామీని అమలు చేయడానికై కార్మిక వర్గాన్ని బానిసలుగా మార్చుతూ ఇటీవల పార్లమెంట్లో 3 లేబర్ కోడ్లను చర్చ లేకుండా ఆమోదించుకుంది. ఇంతకు ముందే వేతనాల కోడ్ను ఆమోదించారు. ప్రచారంలో ఉన్నట్లుగా 4 లేబర్ కోడ్ల ఆమోదం జరిగిపోయింది. 29

కార్మిక చట్టాలు రద్దయినట్లుగా కేంద్ర ప్రభుత్వం ప్రకటించింది.

సరళీకరణ ఆర్థిక విధానాల అమలు (1991) కాలం నుండి భారత పెట్టుబడిదారులు 'హైర్ అండ్ ఫైర్' అంటే ఉద్యోగుల నియామకం, వారి తొలగింపు తమకు హక్కుగా ఉండాలని, ఉద్యోగ భద్రత కల్పిస్తున్న ప్రస్తుత చట్టాన్ని మార్చాలని కోరుతున్నాయి. వారి కోరిక ఇప్పుడు బీజేపీ ప్రభుత్వం నెరవేర్చింది. 300 మంది కార్మికులకంటే తక్కువ ఉన్న చోట తొలగింపులపై ప్రభుత్వానికి ఏ అధికారం ఉండదని, అంతేగాక అంతకు మించిన సంఖ్యలో కార్మికులున్నా రాష్ట్ర ప్రభుత్వం ప్రత్యేక ఉత్తర్వుల ద్వారా ఆ పరిశ్రమను మినహాయించవచ్చని కోడ్లలో చేర్చింది. దీని వల్ల ఇక రాబోవు కాలంలో ఏ పరిశ్రమలోనూ కార్మికులకు ఉద్యోగ భద్రత ఉండదు.

నిర్దిష్ట కాలపరిమితితో ఉద్యోగాలు నియామకాలు చేసుకోవచ్చని స్టాండింగ్ ఆర్డర్ చట్టంలో మార్పు చేసిన కేంద్ర ప్రభుత్వం ఇప్పుడు 'హైర్ అండ్ ఫైర్'ను కూడా ఆమోదించడమంటే భారతదేశంలో కార్మికులకు ఏ పరిశ్రమలో కూడా ఉద్యోగ భద్రత లేకుండా చేయడమే లక్ష్యంగా ఈ కోడ్లు రూపొందించారనడంలో సందేహం లేదు.

'సమాన పనికి - సమాన వేతనం' లక్ష్యంగా స్త్రీ, పురుష కార్మికులు ఒకే రకమైన పని చేస్తున్నప్పుడు వారి వేతనాల్లో తేడా ఉండరాదని బ్రిటీష్ కాలంలో వచ్చిన వేతనాల చెల్లింపు చట్టాన్ని కూడా మార్చివేసి స్త్రీ, పురుషుల మధ్య వేతన తేడాలకు ప్రభుత్వం అంగీకరించేలా ప్రస్తుత కోడ్లు రూపొందించారు. యజమాని కార్మికులకు సకాలంలో వేతనాలు చెల్లించకుంటే వేతన

బకాయికి 10 రెట్లు నష్ట పరిహారంగా ఇప్పించవచ్చని కార్మికశాఖ అధికారులకు గత చట్టంలో ఉన్న అనుకూల అంశం ప్రస్తుత కోడ్లలో తీసేశారు. ఇటువంటి అనేక అంశాలు లేబర్ కోడ్లలో కనబడతాయి. కార్మిక చట్టాల్లో కార్మికులకు అనుకూలంగా ఉండే యజమానులకు ఇబ్బంది కలిగించే అంశాలను తొలగించడం లక్ష్యంగా ఈ కోడ్లు రూపొందించబడ్డాయి. కార్మికశాఖ చట్టాలను అమలు జరిపే శాఖగా గాక యజమానులకు సలహాలు ఇచ్చి సౌలభ్యాన్ని చేకూర్చే శాఖగా కార్మిక శాఖను ఈ కోడ్ల ద్వారా మార్చేశారు.

భారతదేశం అభివృద్ధికై స్వదేశీ, విదేశీ కార్పొరేట్ సంస్థల నుండి పెట్టుబడులు రావాలంటే కార్మికులు తమ హక్కులను కోల్పోవల్సిందేనని మోడీ ప్రభుత్వం భావన. వ్యాపారాన్ని సులభతరం చేసేందుకు ప్రపంచంలో పెట్టుబడిదారులకు సౌకర్యాలు కల్పించడం కోసం పెట్టుబడిదారీ దేశాలన్నీ పోటీపడుతున్నాయి. భారతదేశం సంక్షేమ రాజ్యం. 40 కోట్ల మందికి పైగా కార్మికులున్న ఈ దేశంలో ఈ 40 కోట్ల కుటుంబాల సంక్షేమం ధ్యేయంగా ఉండే ఏ ప్రభుత్వం ఇటువంటి దురాగతం చేయదు. అయితే కేవలం ఒక్క శాతానికి లోపుగా ఉన్న పెట్టుబడిదారులు, స్వదేశీ, విదేశీ కార్పొరేట్ల సంక్షేమం కోసం కోట్లాది మంది కార్మికుల సంక్షేమాన్ని బలిపెట్టేలా బీజేపీ పాలన సాగుతోంది. దీన్ని ప్రతిఘటించకపోతే రాబోయే కాలంలో కార్మికవర్గం బానిసగా మార్చబడుతుందనే విషయం కార్మికులకు వివరించాలి.

బీజేపీ ప్రభుత్వ దాడి కేవలం కార్మిక చట్టాల రద్దు వరకే పరిమితం కాలేదు. భారత జాతీయోద్యమ స్ఫూర్తితో, ప్రజల

త్యాగాలతో నిర్మించుకున్న పారిశ్రామిక, ఆర్థిక వ్యవస్థలను ధ్వంసం చేసేలా ఆత్మ నిర్భరత పేరుతో మోడీ ప్రభుత్వం ప్రకటించిన పథకం దేశాన్ని ఆత్మ వినాశనం వైపుగా తీసుకెళ్తుందని అనేక మంది ఆర్థికవేత్తలు ఇప్పటికే హెచ్చరికలు చేసినా మోడీ గారి ఆలోచనల్లో మార్పు రావడం లేదు.

భారతజాతి గర్వించే భారతీయ రైల్వేలను నూరు శాతం ప్రైవేటీకరిస్తామని కేంద్ర ప్రభుత్వం ప్రకటించింది. భారత ఆర్థిక వ్యవస్థకు వెన్నుదన్నుగా ఉన్న ప్రభుత్వ రంగంలోని భారీ పారిశ్రామిక సముదాయాలను ప్రైవేటీకరించబోతున్నారు. నౌకా కేంద్రాలు, వైమానిక కేంద్రాలు ఇప్పటికే వివిధ కార్పొరేట్ శక్తులకు కేటాయించబడ్డాయి. భారతదేశంలోని ఆయిల్ అండ్ నేచురల్ గ్యాస్ పరిశ్రమల వాటాలను విక్రయించడానికి ప్రభుత్వం నిర్ణయం తీసుకుంది. బొగ్గు గనులతో సహా విలువైన ఖనిజాలున్న ప్రాంతాలన్నింటినీ కార్పొరేట్లకు కట్టబెట్టడానికి కేంద్ర ప్రభుత్వం అన్ని చర్యలు తీసుకుంటోంది. ఒకటి, రెండు మినహా మిగతా జాతీయ బ్యాంకులన్నింటినీ ప్రైవేటీకరిస్తామని ప్రభుత్వం నిర్ణయించుకుంది. ప్రభుత్వానికి రూ. లక్షల కోట్లు ప్రజల నుండి సమీకరించి పథకాల అమలుకు ఆర్థికంగా ఎంతో తోడ్పడుతున్న జీవిత బీమా సంస్థ వాటాలను కూడా అమ్మేస్తామని ప్రభుత్వం ప్రకటించడం చూస్తే దేశాన్ని, ప్రజల సంపదను, ప్రకృతి వనరులను కార్పొరేట్ల పరం చేయడానికే బీజేపీ నాయకత్వంలోని కేంద్ర ప్రభుత్వం కృత నిశ్చయంతో ఉందని ఇట్టే అర్థమవుతోంది.

ప్రభుత్వ రంగం బలంగా ఉన్నందుకే స్వాతంత్ర్యానంతరం ఇంత కాలం మన దేశం విదేశీ ఒత్తిడులకు లొంగకుండా స్వతంత్రంగా వ్యవహరించగలిగింది. ప్రస్తుత బీజేపీ విధానాలు భారత స్వతంత్రతకు, స్వావలంబనకు, సార్వభౌమాధికారానికి తీరని నష్టం చేస్తాయని కార్మిక సంఘాలు బలంగా భావిస్తున్నాయి.

స్వాతంత్ర్యానంతరం యువతకు ఉపాధి కల్పనలో ప్రభుత్వ రంగ సంస్థలు కీలకపాత్ర నిర్వహిస్తున్నాయి. ఇప్పటికీ బ్యాంకులు, రైల్వే ఇతర ప్రభుత్వ రంగ సంస్థలు ప్రధాన ఉపాధి కల్పన శాఖలుగా ఉన్నాయి. దళితులకు, గిరిజనులకు, మహిళలకు, బలహీన వర్గాలకు రాజ్యాంగం కల్పించిన రిజర్వేషన్ సౌకర్యం ప్రభుత్వ శాఖలు, ప్రభుత్వ రంగ సంస్థల ద్వారానే లభిస్తుంది. ప్రభుత్వ రంగ సంస్థలన్నీ ప్రైవేటీకరిస్తే సామాజిక న్యాయం సమాధి అవుతుంది. మనుస్మృతిని నమ్ముతున్న భారతీయ జనతాపార్టీ సంపూర్ణ ప్రైవేటీకరణ.. అణచివేతకు గురవుతున్న వర్గాల హక్కులను కాలరాసి వారిని అగ్రవర్గాల సేవలో ఉండేట్లు చేయడమే ధ్యేయంగా కనిపిస్తోంది. దళిత, గిరిజన ప్రజలకు తీవ్రంగా అన్యాయం చేసే ఈ ప్రైవేటీకరణ విధానాలను ఓడించడం మొత్తం కార్మికవర్గం లక్ష్యంగా ఉద్యమాలు నిర్వహించాలి.


దేశంలోని కోటి మంది స్కీమ్ వర్కర్లు తమను కనీసం కార్మికులుగా గుర్తించాలని చాలా కాలంగా ఉద్యమాలు చేస్తున్నా ప్రభుత్వాలు పట్టించుకోవడం లేదు. 2014 నుంచి నరేంద్ర మోడీ గారి దృష్టికి తెచ్చి, తమకు న్యాయం చేయాలని కోరుతూ వివిధ రాష్ట్రాల్లో స్కీమ్ వర్కర్లు ప్రత్యేకించి అంగన్వాడీ, ఆశాలు అనేక ఆందోళనలు, నిరసన సమ్మెలు చేసినా ఏ మాత్రం పట్టించుకోవడం లేదు.

దేశంలోని సుమారు 40 కోట్ల మంది అసంఘటిత రంగ కార్మికులు ప్రత్యేకించి భవన నిర్మాణం, ముఠా, ఆటో, ఇతర కనీస వేతనాల రంగాల్లో పనిచేస్తున్న కార్మికులు తమ సంక్షేమానికి సమగ్రచట్టం తేవాలని కోరుతున్నా స్పందించని బీజేపీ ప్రభుత్వం కార్పొరేట్ల ప్రయోజనాలను కాపాడేందుకు కార్మిక చట్టాలు మార్చివేసి కార్మికులను బానిసలుగా చేసే చర్యలు తీసుకోవడం చూస్తే అది ఎవరి ప్రయోజనాల కోసం పనిచేస్తోందో స్పష్టంగా కనబడుతోంది.

ఇటీవల కేంద్ర ప్రభుత్వం పార్లమెంట్లో ప్రవేశపెట్టిన 3 వ్యవసాయ

బిల్లులు ద్వారా దేశంలోని రైతాంగంపై యుద్ధాన్ని ప్రకటించింది. స్వామినాథన్ సిఫార్సుల ఆధారంగా మద్దతు ధరను నిర్ణయించి అమలు చేస్తామని ఇన్నాళ్లు ప్రకటిస్తూ వచ్చిన బీజేపీ ప్రభుత్వం ప్రస్తుతం చేసిన 3 చట్టాల ద్వారా కొత్త మద్దతు ధర సంగతి అటుంచి ఉన్న మద్దతు ధరకు కూడా గ్యారంటీ లేని పరిస్థితి కల్పించింది. అంతే గాక మార్కెట్ యార్డు వ్యవస్థను ధ్వంసం చేస్తూ రైతుల ఉత్పత్తులను ఎక్కడైనా అమ్ముకోవచ్చనే వాదన ద్వారా కార్పొరేట్ శక్తులు వ్యవసాయోత్పత్తుల మార్కెట్లో జోక్యం చేసుకోవడానికి రైతుల పంటలను తక్కువ ధరకు కొనుగోలు చేసి నిల్వ ఉంచుకోవడానికి, కొరతను సృష్టించి నిల్వలను క్రమేపీ విడుదల చేస్తూ వినియోగదారుల నుంచి ఎక్కువ లాభాలు దండుకునేందుకు ప్రభుత్వమే చట్టబద్ధ హక్కును కార్పొరేట్లకు కట్టబెట్టడమే ఈ 3 వ్యవసాయ చట్టాల లక్ష్యం. రాబోవు కాలంలో వ్యవసాయ సంక్షోభం దీని వల్ల మరింత తీవ్రతరమవుతుంది. రైతుల ఆత్మహత్యలు పెరుగుతాయి. ప్రజలకు ఆహార భద్రత లేకుండా పోతుంది. కార్పొరేట్లకు అడ్డగోలు లాభాలు, రైతులకు ఆర్థిక భారాలు కల్పిస్తున్న ఈ మూడు చట్టాలకు వ్యతిరేకంగా రైతులు ఆందోళనలు చేస్తున్నారు. వీటిని కార్మికవర్గం బలపరచాలి.

మోడీ ప్రభుత్వం పెద్దనోట్ల రద్దు, జీఎస్టీ అమలు వల్ల దేశంలో తీవ్ర ఆర్థిక మాంద్యం ఏర్పడి ఉపాధి తగ్గిపోయింది. ప్రస్తుత కరోనా పరిస్థితుల్లో నిరుద్యోగం మరింత పెరిగే ప్రమాదం ఉంది. కేంద్ర ప్రభుత్వం చేపట్టిన కార్మిక సంస్కరణలు, ప్రైవేటీకరణ దేశంలోని కార్మికుల అస్థిత్వానికే ప్రమాదకరంగా మారుతున్నందున కార్మికవర్గం, సంఘాలు, అనుబంధాలు ఎన్ని ఉన్నా ఏ జెండా కింద ఉన్నా ప్రభుత్వం దాడిని ప్రతిఘటించడానికి సమైక్యంగా ఉద్యమించాలి. నవంబర్ 26 సమ్మె విజయవంతానికై ఐక్యంగా కార్మిక సంఘాలు క్షేత్ర స్థాయిలో కృషిచేయాలి.



సైన్స్ హెచ్చరిస్తోంది...

అమెరికా ఎన్నికలు ముగిసాయి. ఫలితాలపై ఆసక్తి ఇంకా మిగిలే ఉంది. అసలే అగ్రరాజ్య ఎన్నికలు... ఆపైన మౌరీ హారిగా సాగిన ఎన్నికల పోరాటం... విజయం ఎవరిని వరిస్తుందన్న ఆసక్తి అత్యంత సహజం. అయితే ఈ సందర్భంగా చోటు చేసుకున్న కొన్ని అరుదైన సంఘటనలు అంతకు మించిన ఆసక్తిని ఆలోచనలనూ రేకిత్తిస్తుండటం విశేషం. సాధారణంగా రాజకీయాలకు దూరంగా ఉండే శాస్త్రీయ సమాజం నుంచి ఈ సంఘటనలు వెలుగు చూడటం గమనార్హం. ఇందులో నోబెల్ గ్రహీతలతో సహా 81మంది శాస్త్రవేత్తలంతా కలిసి “ట్రంప్ ను ఓడించండి” అని పిలుపునివ్వడం ఓ విశేషం కాగా, తాజాగా పోలింగ్ కు ముందు ప్రఖ్యాత సైన్స్ జర్నల్స్ సైతం అదే పిలుపు నివ్వడం మరో విశేషం! బహుశా ఇలాంటి సందర్భం ప్రపంచ చరిత్రలోనే మొట్టమొదటిది కావచ్చు!


“నేచర్”, “సైంటిఫిక్ అమెరికన్”, “న్యూ ఇంగ్లాండ్ జనరలస్ మెడిసిన్” ఈ పత్రికలు ప్రపంచవ్యాపితంగా సైన్స్ కమ్యూనిటీలో ఎంత ప్రసిద్ధిగాంచినవో ప్రత్యేకించి చెప్పనవసరం లేదు. ఈ మూడు పత్రికలూ శాస్త్ర సాంకేతిక రంగాల్లో పరిశోధనల గురించి తప్ప ఎన్నడూ రాజకీయాల గురించి మాట్లాడిందిలేదు. అలాంటిది తమ తమ ఎడిటోరియల్స్ లో, కాలమ్స్ లో ట్రంప్ ను ఓడించమని ప్రజలను కోరడమే కాదు, ఎందుకు ఓడించాలో కూడా స్పష్టం చేశాయి. ట్రంప్ శాస్త్ర విరుద్ధమైన పాలన ప్రగతికి ఆటంకమని కుండబద్దలు కొట్టాయి. ఇందుకు ఆధారాలతో సహా అనేక ఉదాహరణలు ప్రజలముందుంచాయి. ప్రత్యేకించి కరోనా నివారణలో సైన్స్ హెచ్చరికల్ని పూర్తిగా విస్మరించి వ్యవహరించిన ఫలితమే ఇప్పుడు అమెరికా అనుభవిస్తున్నదని పేర్కొన్నాయి. మాస్కులు ధరించకపోవడం, భౌతికదూరాన్ని పాటించకపోవడం మొదలు

ఏకానమీని ఓపెనప్ చేయడం వరకు ట్రంప్ అనుసరించిన బాధ్యతారాహిత్యాన్ని ఎండగట్టాయి. ట్రంప్ విపత్తు ముంగిట శాస్త్ర విజ్ఞానాన్ని నిర్లక్ష్యం చేయడమేకాదు, వారి ప్రఖ్యాత “సెంటర్ ఫర్ డిసీజ్ కంట్రోల్ అండ్ ప్రివెన్షన్” లాంటి సంస్థల హెచ్చరికల్ని కూడా పట్టించుకోలేదు. పైగా అమెరికా ప్రభుత్వం హాస్పటల్స్ అన్నింటికీ “సెంటర్ ఫర్ డిసీజ్ కంట్రోల్ అండ్ ప్రివెన్షన్” కు ఎలాంటి సమాచారం ఇవ్వద్దనీ, నేరుగా డేటా మొత్తాన్ని అమెరికా ఆరోగ్యశాఖకు మాత్రమే పంపించాలని స్పష్టమైన ఆదేశాలిచ్చింది. ఎందుకంటే ఆ సంస్థ సైంటిఫిక్ గా నిజాలను చెప్పి ప్రజలను అప్రమత్తం చేస్తుంది. అది ట్రంప్ వైఫల్యాలను ఎత్తిచూపడమే కాదు, అతని రాజకీయ ప్రయోజనాలకూ భంగం కలిగిస్తుంది. ప్రధానంగా వైరస్ తీవ్రత ప్రజలకు తెలిస్తే తను ఆర్థిక, ఉత్పాదక రంగాల్లో కార్యకలాపాలను పునఃప్రారంభించడం పట్ల వ్యతిరేకత పెల్లుబుకుతుంది. అందుకే ట్రంప్ ప్రజల ప్రాణాలను పణంగా పెట్టి తన రాజకీయ ప్రయోజనాల కోసం అసత్య మార్గాల్ని ఆశాస్త్రీయ మార్గాల్ని ఎంచుకున్నారు. కరోనా బాధితులకు శానిటైజర్స్ ఎక్కించడనే మూర్ఖపు వ్యాఖ్యలకు తెగబడ్డారు. ఒకవైపు శాస్త్రీయమైన వైద్య పరిశోధనలు జరుగుతుండగానే, మరోవైపు వాటితో సంబంధమే లేకుండా ఏకపక్షంగా నిరూపితం కాని డ్రగ్స్ (యాంటీ మలేరియల్, హైడ్రాక్సి క్లోరోక్విన్) ను ఆశాస్త్రీయంగా ప్రమోట్ చేశారు. ఇది ప్రజల పట్ల బాధ్యత గల నాయకుడు చేయగలిగే పనేనా?! దేశాధినేతలే ఇలా ఉంటే ఇక దేశమేమైపోతుంది. అందుకే “శాస్త్ర విరుద్ధమైన ఈ ఆశాస్త్రీయ భావాల ట్రంప్ ను ఓడించండి” అని శాస్త్రవేత్తలు, సైన్స్ జర్నల్స్ ప్రజలను కోరాల్సిన అవసరమొచ్చింది. మరి అమెరికా ప్రజలు ఎలా స్పందించారో వేచి చూడాలి.

ట్రంప్ ను ఆదర్శమూర్తిగా భావించే

మోడీ పాలన కూడా ఇందుకు భిన్నంగా ఏమీలేదు. ఇంకా చెప్పాలంటే మరో అడుగు ముందుకేసి ఏకంగా మూఢత్వాన్నే ప్రబోధించారు మోడీ. దీపాలు వెలిగించమనీ, చప్పట్లా తాళాలూ మోగించమనీ, మహాభారత యుద్ధమే పద్దెనిమిది రోజుల్లో ముగించిన వాళ్ళం, కరోనాపై యుద్ధాన్ని ఇరవై ఒక్కరోజుల్లో ముగిస్తామనీ డాంబికాలు పలుకుతూ ప్రజల్ని భ్రమల్లో ముంచి పబ్బం గడిపేశారు. ఇక ఆయన అనుయాయుల ఆపుమూత్రం, పేదనీళ్ల వంటి కరోనా నివారణోపాయాలకు లెక్కలేదు. పైగా అనాలోచిత లాక్ డౌన్ తో కోట్లాది మంది వలన కార్మికుల ఉనురు తీసారు. అసంఖ్యాకులైన భారత ప్రజల ఉపాధిని బలితీసుకున్నారు. చివరికి ప్రజల ప్రాణాలను గాలికొదిలి, ట్రంప్ ను మించిన ఆశాస్త్రీయ పోకడలతో కోవిడ్ కేసుల్లో దేశాన్ని అమెరికా తరువాత స్థానంలో నిలబెట్టారు.

అందుకే “ఆశాస్త్రీయతను మెదళ్లలో నింపుకున్న నేతలు ఆధునిక సమాజ పురోగమనానికి ఆటంకం” అంటున్న శాస్త్రవేత్తల మాట అమెరికాకే కాదు, యావత్ ప్రపంచానికీ ఓ హెచ్చరిక. అమెరికా ఎన్నికల ఫలితాలు ఎలా అయినా ఉండొచ్చుగాక... సైన్స్ మాత్రం ఎప్పుడూ సత్యమే చెబుతుంది. ఆ సత్యానికి కట్టుబడి పురోగమిస్తూనే ఉంటుంది. సమాజ గమనానికి సైన్స్ టార్గెట్ లైట్ వంటిది. ప్రగతి సాధనలో అమెరికా నుంచి ఆప్టనిస్టాన్ వరకు ప్రపంచమంతా ఆ వెలుగులో ప్రయాణించి చాల్సిందే. ప్రయాణమెప్పుడూ ముందుకే సాగాలని కోరుకుంటుంది సైన్స్. ముందుకు సాగితేనే అది ప్రగతి... మరి వెనుకకు నడిపించాలనే ప్రయత్నాలను అది ఎలా సహిస్తుంది? అందుకే శాస్త్రీయ సమాజం హెచ్చరిస్తోంది. ప్రపంచాన్ని అప్రమత్తం చేస్తోంది. ఇది ఎంత త్వరగా గుర్తిస్తే సమాజం అంత త్వరగా వెలుగుదారి సాగుతుంది.



నిర్ధారిత కాలపరిమితి ఉద్యోగాలు - కార్మికులకు శాశ్వత బానిసత్వం

- పి.అజయకుమార్

మోడీ ప్రభుత్వం సెప్టెంబర్ లో 3 లేబర్ కోడ్ బిల్లులు పార్లమెంట్ లో పాస్ చేసింది. ప్రతిపక్ష పార్టీలు పార్లమెంట్ ను బహిష్కరించిన సమయంలో ఎటువంటి చర్చ లేకుండా వాటిని పాస్ చేసింది. కార్మిక వ్యతిరేక సంస్కరణల్లో నిర్ధారిత కాలపరిమితి ఉద్యోగాలను ప్రవేశపెట్టడం ఓ ముఖ్యమైన భాగం. 6 నెలలకో, సంవత్సరానికో లేదా రెండు సంవత్సరాలకో నిర్ధారిత కాలానికి పనిలో పెట్టుకోబడిన కార్మికులు నిర్ధారిత కాల పరిమితి కార్మికులవుతారు. కాల పరిమితి పూర్తికాగానే ఆటోమేటిక్ గా పని నుండి తొలగించబడతారు.

పారిశ్రామిక సంబంధాల కోడ్ నిర్ధారిత కాల పరిమితి ఉద్యోగాన్ని ఈ విధంగా నిర్వచించింది. “నిర్ధారిత కాల పరిమితి ఉద్యోగమంటే నిర్ధారిత కాలానికి రాతపూర్వక ఒప్పందం ద్వారా కార్మికుని పనిలో పెట్టుకోవడం”.

అదే కోడ్ లో “పరిశ్రమ (ఇండస్ట్రీ) అంటే యజమాని - కార్మికుని మధ్య సహకారం ద్వారా సరుకులు లేదా సర్వీసుల ఉత్పత్తి, సరఫరా లేదా పంపిణీ కోసం ఒక పద్ధతి ప్రకారం జరిగే కార్యకలాపం”.


“పారిశ్రామిక సంస్థ లేదా అండర్ టేకింగ్ అంటే ఒక సంస్థ లేదా అండర్ టేకింగ్ లో పరిశ్రమ కార్యకలాపం కొనసాగేది”.

పరిశ్రమ నిర్వచనం నుండి ప్రభుత్వ శాఖలను, దాతృత్వ సంస్థలను, స్వచ్ఛంద సంస్థలను, ఇంటి పనిని, కేంద్ర ప్రభుత్వం నోటిఫై చేసే ఏదైనా ఇతర కార్యకలాపాన్ని మినహాయించారు. ఇవి మినహా మిగతా అన్ని పని ప్రదేశాల్లో నిర్ధారిత కాల పరిమితి ఉద్యోగాలు ప్రవేశిస్తాయి. అన్ని పరిశ్రమలు, సంస్థలు, షాపులు, కేంద్ర, రాష్ట్ర ప్రభుత్వ రంగ సంస్థలు / పరిశ్రమలకు వర్తిస్తుంది.

2003లో మైనార్టీ వాజ్ పాయ్

ప్రభుత్వం నిర్ధారిత కాల పరిమితి ఉద్యోగాలను ప్రవేశపెట్టాలని ప్రయత్నిస్తే కార్మిక వర్గం ఐక్యంగా పోరాడి తిప్పికొట్టింది. 2014లో మోడీ నేతృత్వంలో అదే బీజేపీ పెద్ద మెజార్టీతో అధికారంలోకి రావడంతో కార్మిక రంగంలో కార్మిక వ్యతిరేక సంస్కరణల అంకాన్ని ప్రారంభించి 2020 కల్లా పూర్తి చేసింది.

నిర్ధారిత కాల పరిమితి ఉద్యోగులకు కూడా అదే సంస్థలో పనిచేస్తున్న పర్మినెంట్



కార్మికుల వేతనాలు, ప్రయోజనాలు, హక్కులు అమలు చేయాలని కోడ్ లో ఉంది. కొద్ది కాలం మాత్రమే ఉద్యోగంలో ఉండే కార్మికులు తమ యజమానులతో పోరాడి వాటిని అమలు చేయించుకునే సత్తా ఉండదు. అలా పోరాడితే తమను యజమాని తిరిగి ఉద్యోగంలో పెట్టుకోవడనే భయం వెంటాడుతుంది. ఒకే కార్మికుని అదే పనిలో ఎన్నిసార్లయినా యజమానులు నియమించుకునే లేదా నియమించకుండా ఉండే అధికారం యజమానులకు వచ్చింది.

రాబోయే కాలంలో పర్మినెంట్ ఉద్యోగాలు కనపడకుండా పోతాయి. ప్రస్తుతం ఉన్న పర్మినెంట్ ఉద్యోగాలను నిర్ధారిత కాల పరిమితి ఉద్యోగాలుగా మార్చటాన్ని పారిశ్రామిక సంబంధాల కోడ్ నిరోధించ లేదు. మోడీ ప్రభుత్వం ఒక పద్ధతి ప్రకారం నిర్ధారిత కాల పరిమితి ఉద్యోగాలను 2016 నుండి ఒక్కో రంగంలో ప్రవేశపెట్టుకుంటూ

వచ్చింది. 2016లో దుస్తుల రంగంలో, 2017లో తోలు, పాదరక్షల రంగాల్లో, ఆ తర్వాత 2018లో అన్ని పరిశ్రమల్లో కేవలం ఇండస్ట్రీయల్ ఎంప్లాయ్ మెంట్ (స్టాండింగ్ ఆర్డర్స్) రూల్స్ ను నోటిఫికేషన్ ద్వారా పదే పదే మార్చుకుంటూ ప్రవేశపెట్టింది.

2014లో మోడీ ప్రభుత్వం వచ్చిన తర్వాత కార్మిక చట్టాల్లో కార్మిక వ్యతిరేక మార్పులకు శ్రీకారం చుట్టింది. పార్లమెంట్ లో మార్పులపై చర్చలు జరిగి పాస్ కాకుండానే నిరంకుశ పద్ధతుల్లో నోటిఫికేషన్లతో నిర్ధారిత కాల పరిమితి ఉద్యోగాలను ప్రవేశపెట్టుకుంటూ వచ్చింది. పెట్టుబడిదారుల సేవలో మునిగి తేలుతున్న మోడీకి కార్మిక ప్రయోజనాలు కంటికి కనపటం లేదు. 2020లో ఏకంగా పారిశ్రామిక సంబంధాల కోడ్ ప్రధాన భాగంలోనే నిర్ధారిత కాలపరిమితి ఉద్యోగాలను చేర్చి పార్లమెంట్ లో పాస్ చేసింది.

కార్మికులను యజమానుల దోపిడీ కోరల్లోకి నెట్టింది. కాంట్రాక్టు కార్మికులను కూడా నిర్ధారిత కాలపరిమితి కార్మికులుగా మార్చే ప్రమాదం ఉంది.

2020, నవంబర్ 26న దేశ వ్యాప్తంగా కేంద్ర కార్మిక సంఘాలు, ఉద్యోగ సంఘాల ఫెడరేషన్లు చేస్తున్న సార్వత్రిక సమ్మెలో కార్మికులు పెద్ద ఎత్తున చేరి మోడీ ప్రభుత్వానికి సరైన జవాబు చెప్పాలి. మతం, దేశభక్తి, చైనా, పాకిస్తాన్ తదితర పేర్లతో కార్మికులను దారి మళ్లించడాన్ని సహించకూడదు. కార్మిక ఐక్యతే కార్మిక ప్రయోజనాలను రక్షిస్తుంది. కార్మికులను విభజించి పరిపాలించే మోడీ ఎత్తుగడలను ఓడించాలి. కేంద్రంలోని మోడీ ప్రభుత్వం పార్లమెంట్ లో ప్రవేశపెట్టిన కార్మిక వ్యతిరేక కోడ్ లకు అనుకూలంగా ఓట్లు వేసిన రాష్ట్రంలోని వైసీపీ, టీడీపీ ల వైఖరిని బట్టబయలు చేయాలి. ✦ ✦ ✦

ప్రజావ్యతిరేక వ్యవసాయ బిల్లులను రద్దుచేయాలి

- పి.అజయకుమార్

కేంద్ర బీజేపీ ప్రభుత్వం సెప్టెంబరు నెలలో రైతులకు, వ్యవసాయ ఉత్పత్తులను వినియోగించే ప్రజలకు తీవ్ర నష్టం చేసే 3 బిల్లులను పార్లమెంటులో ఎటువంటి చర్చలేకుండా ఆమోదించుకుంది. రాజ్యసభలో బిల్లులను ఓటింగ్కు పెట్టడానికి నిరాకరించి ఏకపక్షంగా వ్యవహారం నడుపుకుంది. వ్రతివక్ష సభ్యులను బహిష్కరించి ప్రజాస్వామ్యానికి పాతరేసింది. ఈ బిల్లుల వలన రైతులు బ్రహ్మాండంగా బాగుపడతారని మోడీ ప్రభుత్వం ప్రచారం చేసింది. మంత్రులు దేశమంతా తిరిగి రైతులను, ప్రజానీకాన్ని ఒప్పించే ప్రయత్నం చేశారు.

మోడీ ప్రభుత్వం తీసుకొచ్చిన ఈ నల్ల చట్టాలకు వ్యతిరేకంగా రైతులు పెద్ద ఎత్తున ఆందోళన చేస్తున్నారు. పంజాబ్, హర్యానా, కర్నాటక, తమిళనాడు రాష్ట్రాల్లో రోడ్ల మీద కొచ్చి పోరాడుతున్నారు. మన రాష్ట్రంలో కూడా అన్ని జిల్లాల్లో నిరసన ప్రదర్శనలు జరిగాయి. సిఐటియు ఆ కార్యక్రమాల్లో సంఘీభావంగా పాల్గొంది. ఈ నల్ల చట్టాలకు వ్యతిరేకంగా కోకొల్లలుగా పత్రికల్లో వ్యాసాలు వస్తున్నాయి. అందుకని ఈ చట్టాల వలన రైతులకు, వ్యవసాయ ఉత్పత్తులను ఉపయోగించుకునే మనకు జరిగే నష్టాన్ని చూద్దాం. కార్మిక సంఘంగా సిఐటియుకు ఇది అవసరం.

మూడు చట్టాల్లో ఒకటి రోజువారీ వాడే అహార సరుకుల చట్టానికి (నిత్యావసర సరుకుల చట్టం) సవరణ. దీనిలో రెండు మార్పులు చేశారు. ఒకటి బియ్యం, పప్పులు, నూనెగింజలు, ఉల్లిపాయలు వంటి రోజువారీ సరుకుల సరఫరాలో ప్రభుత్వం జోక్యం చేసుకోకూడదనేది. ఇప్పటి వరకూ జరుగుతున్నదేమంటే ఉదాహరణకు ఉల్లి పంట దెబ్బతిని తగినంత సరుకు లేకపోతే ఇతర రాష్ట్రాల నుండి తెప్పించడమో,

విదేశాల నుండి దిగుమతి చేసుకోవడమో కేంద్ర, రాష్ట్ర ప్రభుత్వాలు చేస్తున్నాయి. రాష్ట్ర ప్రభుత్వం మార్కెట్ డ్వారా అమ్మేస్తోంది. అవసరానికి మించి పండితే విదేశాల్లో అమ్ముకునేందుకు అవకాశం ఇస్తున్నారు. ఇక నుండి ప్రజలు ఎంత ఇబ్బంది పడుతున్నా కేంద్ర, రాష్ట్ర ప్రభుత్వాలు ససేమిరా జోక్యం చేసుకోవు. యుద్ధం, కరువు తీవ్రమైన ప్రకృతి వైపరీత్యాలు, విపరీతంగా ధరల పెరుగుదల వంటి అసాధారణ పరిస్థితుల్లో మాత్రమే. అది కేంద్ర ప్రభుత్వం రాతపూర్వకంగా ఆమోదిస్తేనే రాష్ట్ర ప్రభుత్వాలు జోక్యం చేసుకోవాలి.

నిత్యావసర సరుకుల చట్టానికి చేసిన రెండో సవరణ వ్యవసాయ ఉత్పత్తుల నిల్వల మీద ప్రభుత్వ జోక్యం లేకుండా చేయడం. కూరగాయలు, పండ్లు వంటి ఉద్యాన సరుకుల ధరలు నూరు శాతం, ఇతర ఆహార సరుకుల ధరలు 50 శాతం పెరిగితేనే వ్యాపారస్తుల నిల్వల మీద పరిమితులు పెడతారట. ఒక వేళ స్టాక్ పరిమితులు పెట్టినా, అది విదేశాల్లో డిమాండ్ ఉన్న సరుకును ఎగుమతి చేసే ఎగుమతిదార్లకు వర్తించదు. రైతుల దగ్గర మొదలై ఆ ఉత్పత్తుల వినియోగదారులకు మధ్యలో ఉండే వ్యాపారస్తులకు వర్తించదు. ఇంకెవరి మీద స్టాక్ పరిమితి పెడతారు? వాస్తవంలో ఎంత స్టాక్ పెట్టుకున్నా మాట్లాడే ఫనిలేదు. వినియోగదారులకు సరుకులు అందకుండా జేసి ధరలు బాగా పెరిగిన తరువాత అమ్ముకుని టోకు వ్యాపారస్తులు, రిలయన్స్ వంటి చిల్లర వ్యాపారుల లాభాలు దండుకునేందుకే ఈ సవరణలు.

రెండో చట్టం వ్యవసాయ ఉత్పత్తుల స్వేచ్ఛా వ్యాపారానికి అనుకూలించేది. రైతులు తమ పంటలను ఎక్కడ మంచి ధర వస్తే అక్కడ దేశంలో ఎక్కడయినా అమ్ముకోవచ్చట. వాస్తవానికి రైతులకు ఇది లాభం కలిగించదు. చిన్న, మధ్యతరగతి

రైతులు ఎక్కడకో తీసుకుపోయి అమ్ముకోవడం సాధ్యం కానేకాదు. స్వేచ్ఛ రైతులకి కాదు. బడా వ్యాపారస్తులకి. రాష్ట్ర అధీనంలో ఉండే వ్యవసాయ మార్కెట్లతో సంబంధం లేకుండా రైతుల ఉత్పత్తులను కొనుక్కొని ఎక్కడయినా అమ్ముకుని లాభపడేది పెద్ద వ్యాపారస్తులు. వారి కోసమే ఈ చట్టం తెచ్చారు. ప్రభుత్వం ప్రకటించిన కనీస మద్దతు ధరకంటే తక్కువకి వ్యవసాయ ఉత్పత్తులను కొనగూడదనే నిబంధన చట్టంలో లేదు. అదేమంటే కనీస మద్దతు ధర ఉంటుంది. దీన్ని రద్దు చేయలేదని ప్రభుత్వం చెబుతోంది. చట్టంలో దాన్ని చేర్చకుండా రైతులకు న్యాయం జరగదు. వ్యాపారులు రైతులను నిలుపు దోపిడిచేస్తారు.

రైతులకు మేలు జరిగేలా వ్యవసాయ ఉత్పత్తుల వ్యాపారాన్ని ఇక నుండి రాష్ట్ర ప్రభుత్వం చేతుల్లో ఉండే వ్యవసాయ మార్కెట్లు నియంత్రించలేవు. వ్యవసాయ మార్కెట్లు నామమాత్రమవుతాయి. రైతులకి ముందుగా అప్పులు ఇచ్చి వారి పంటలను చౌకగా కొట్టేసేందుకు ప్రభుత్వం అవకాశం ఇచ్చింది. ఇప్పటి వరకు 'వాల్ మార్ట్' వంటి హోల్ సేల్ వ్యాపారులు, రిలయన్స్ వంటి భారీ చిల్లర వ్యాపారులు రైతుల ఉత్పత్తులను నేరుగా కొనే అవకాశం లేదు. ఇక నుండి వారికి పూర్తి స్వేచ్ఛ వచ్చింది. ఈ వ్యాపారస్థులు రైతులను, వినియోగదారులను నిలుపుదోపిడి చేస్తారు.

మూడోది ధరల హామీ, వ్యవసాయ సర్వీసుల పై రైతుల ఒప్పందం చట్టం. పండిన తరువాత అమ్ముకాలు, కొనుగోలు పై రైతులు, వ్యాపారులు ముందే ఒప్పందం చేసుకుంటారు. ముందస్తుగా ఒప్పందం చేసుకుంటే రైతులు కచ్చితంగా నష్టపోతారు. పంట వచ్చిన తరువాత ఆ సమయంలో ఉన్న రేటు కంటే ఒప్పందం రేటు బాగా

తక్కువ ఉంటే వ్యాపారస్తులు కొనుక్కుని లాభపడతారు. ఒప్పందం ధర కంటే పంటని తీసుకునే సమయంలో పంట మార్కెట్ రేటు తక్కువ ఉంటే నాణ్యత లేదనో, మరొకటి లేదనో వ్యాపారస్తులు నిరాకరించి రైతులను ముంచుతారు. అన్ని విధాలా నష్టపోయేది రైతులే.

మూడో చట్టంలోనే ఉన్న మరో భాగం వ్యవసాయ సర్వీసులపై ఒప్పందం. ఇది కాంట్రాక్ట్ వ్యవసాయానికి దారి ఇచ్చింది. ఇది ఉత్పత్తి ఒప్పందం. ఇందులో కంపెనీలు పెట్టుబడులు పెట్టి రైతులను కూలీలుగా ఉపయోగించుకుని వారికి కొంత డబ్బు ఇచ్చి, కంపెనీలు పంటను కాజేస్తాయి. ముందుగానే ఒప్పందాలు ఉంటాయి కాబట్టి రైతులు నోరెత్తే పరిస్థితి ఉండదు. పెద్ద పెద్ద కంపెనీలు రైతులతో విడివిడిగా ఒప్పందాలు చేసుకోవు. కొద్దిపాటి పొలంలో వాళ్లకి వ్యవసాయం గిట్టుబాటు కాదు. వ్యవసాయ ఉత్పత్తిదార్ల సంఘాలను

ఏర్పాటు చేసి రైతులను రాష్ట్ర ప్రభుత్వాలు వాటిలో సభ్యులుగా చేరుస్తాయి. రాష్ట్ర ప్రభుత్వాన్ని కేంద్ర ప్రభుత్వం తన గుమాస్తాగా ఉపయోగిస్తుంది. కొన్ని వందల ఎకరాలను ఒక ప్లాటుగా చేసి కంపెనీలు వాటిలో వ్యవసాయం చేయించుకుంటాయి. రైతు తన పొలం ఎక్కడుందో కూడా గుర్తుపట్టే పరిస్థితి ఉండదు. తన పొలం కూడా భాగంగా ఉండే వ్యవసాయ క్షేత్రంలో కూలీగా, ఉత్పత్తిదార్ల సంఘంలో సభ్యునిగా మాత్రమే రైతు మిగిలిపోతాడు. కార్పొరేట్ వ్యవసాయ మంటే కార్పొరేట్ కంపెనీల వ్యవసాయమే. వ్యవసాయంలో కూడా కార్పొరేటీకరణ జరుగుతుంది.

ఈ మూడు చట్టాలు తెచ్చే ముందు మోడీ ప్రభుత్వం రాష్ట్ర ప్రభుత్వాల ఆమోదం తీసుకోలేదు. రైతు సంఘాలతో చర్చించలేదు. ఈ చట్టాలు రాష్ట్ర ప్రభుత్వాలను కేంద్రానికి గుమస్తాలుగా, రైతులను కార్పొరేట్ కంపెనీల కూలీలుగా మారుస్తాయి. వ్యాపారులు,

కార్పొరేట్ కంపెనీలకు లాభించే పంటలనే వేయాలి. ప్రజల అవసరాలతో నిమిత్తమే ఉండదు. మూడు చట్టాలు గుండు గుత్తగా ప్రజల్ని ఆహార భద్రతకు ప్రమాదం తెస్తాయి.

రాష్ట్రంలో పాలక వై.సి.పి, ప్రతిపక్ష డి.డి.పి లు ఈ చట్టాలను పార్లమెంట్లో బలపర్చాయి. మోడీకి సలాములుగా మారాయి. అదే సమయంలో కేరళ, తెలంగాణా, పంజాబ్, రాజస్థాన్, ఢిల్లీ వంటి పలు రాష్ట్ర ప్రభుత్వాలు ఈ చట్టాలను తీవ్రంగా వ్యతిరేకిస్తున్నాయి. తమ హక్కులను ఈ చట్టాల ద్వారా కాలరాయటాన్ని ఆ ప్రభుత్వాలు సహించడం లేదు. కేరళ వామపక్ష ప్రజాతంత్ర సంఘటన ప్రభుత్వం ఈ చట్టానికి వ్యతిరేకంగా సుప్రీంకోర్టుకు పోతానని ప్రకటించింది. ఈ నల్ల చట్టాలను రద్దు చేసే వరకూ రైతు, కార్మిక సంఘాలు ఐక్యంగా పోరాడాలి. రైతులు, వినియోగదారుల ప్రయోజనాలను రక్షించాలి.



**ఈ కలిగిన
కండలు
ఎండిన డొక్కులు
అరిగిపోయిన
ఎముకలే..**

**దేశానికి అన్నం పెడుతున్నాయ్
సంపద సృష్టిస్తున్నాయ్..
పెరిగేవి మాత్రం
అంబానీ అదానీ ఆస్తులు..**

ఉత్తర ప్రదేశ్ విద్యుత్ ఉద్యోగుల స్ఫూర్తిదాయక విజయం

- యం.బాలకాశి

నవంబర్ 26 వ తేదీన భారత కార్మిక వర్గం మోడీ ప్రభుత్వంపై సమరభేరి మోగించింది. ఈ సమరభేరి కేవలం జీతభత్యాల వంటి పరిమిత డిమాండ్ల కోసం సాగుతున్న సమ్మెకాదు. వందల సంవత్సరాలుగా భారత కార్మిక వర్గం పోరాడి సాధించుకున్న హక్కులను కాపాడుకునేందుకు పూరిస్తున్న శంఖారావం. మోడీ ప్రభుత్వం అధికారంలోకి వచ్చిన తర్వాత గతంలో ఎన్నడూ లేనంతగా కార్మికవర్గం మీద రెండు విధాల దాడి జరుగుతోంది. మొదటిది భారత ఆర్థిక వ్యవస్థకు మూల స్థంబాలంటి ప్రభుత్వ రంగ సంస్థలను అయిన వాళ్లకు అప్పగించటం, రెండోది కార్మికవర్గపు స్వతంత్ర రాజకీయ అస్థిత్వాన్ని, కార్మికవర్గ సంఘటిత పోరాట శక్తి నిర్వీర్యం చేయటం. ఇటువంటి దుర్మార్గమ విధానాలను కూడా ప్రభుత్వం పార్లమెంట్లో చట్టాలు ఆమోదించటం ద్వారా మన గొంతు కోయటానికి మనమే ప్రజా ప్రతినిధులకు ఆయుధాలను ఇస్తున్నాము. మనల్ని పాలించడానికి గద్దెనెక్కిన ప్రజా ప్రతినిధులు మన హక్కులను కాలరాయటానికి, నిర్వీర్యం చేయటానికి చట్టాలు చేస్తున్నారు. ఈ పరిస్థితి గత 6 ఏళ్ల కాలంలో మరింత ఉధృతంగా ముందుకొచ్చింది. దీనికి వ్యతిరేకంగా కార్మికవర్గం దేశవ్యాప్తంగా సమ్మె సైరన్ మోగిస్తోంది. ఈ సమ్మెలో విద్యుత్ రంగ ఉద్యోగులు, కార్మికులు కీలక పాత్ర పోషించనున్నారు.

ప్రైవేటీకరణను తిప్పికొట్టిన ఉత్తరప్రదేశ్ ఉద్యోగులు: ఉత్తరప్రదేశ్ విద్యుత్ రంగ ఉద్యోగులు, కార్మికులు విద్యుత్ రంగాన్ని ప్రైవేటీకరించకుండా జరిపిన పోరాటంలో విజయం సాధించారు. పూర్వంచల్ విద్యుత్ పంపిణీ కంపెనీ ప్రైవేటీకరణ చేసే ప్రయత్నాలను అడ్డుకున్నారు. రాష్ట్రంలోని విద్యుత్ ఉద్యోగ సంఘాలన్నీ ఐక్య కార్మిక

సంఘటనగా ఏర్పడి దశలవారీ ఉద్యమం చేయటంతో యోగి ఆదిత్యనాథ్ ప్రభుత్వం దూకుడుకు కళ్లెం వేశారు. ఈ ఉద్యమంలో 15 లక్షల మంది విద్యుత్ ఉద్యోగులు, కార్మికులు పాల్గొన్నారు. ఆగస్టు 24న నుండి వివిధ రూపాల్లో ఆందోళన కార్యక్రమాలకు ఐక్య సంఘటనకు పిలుపునిచ్చింది. సెప్టెంబర్ 28న భగత్ సింగ్ జయంతి సందర్భంగా చేసిన టార్న్ లైట్ ప్రదర్శనలపై యోగి ఆదిత్యనాథ్ ప్రభుత్వం నిర్బంధాన్ని



ప్రయోగించింది. వందల మందిని అరెస్టులు చేసి కేసులు పెట్టింది. సెప్టెంబర్ 29న మూడు గంటలపాటు విధుల బహిష్కరణకు ఉద్యోగులు, కార్మికులు దిగారు. అక్టోబర్ 5న నుండి నిరవధిక విధుల బహిష్కరణకు ఐక్య వేదిక పిలుపునిచ్చింది. సమ్మెను విచ్చిన్నం చేయటానికి పోలీసు బలగాలను, సైన్యాన్ని యోగి ప్రభుత్వం మోహరింప చేసింది. విద్యుత్ సరఫరా పునరుద్ధరణ కోసం ఎన్టీపీసీ, బీహెచ్ఈఎల్ వంటి వివిధ సంస్థల నుండి కాంట్రాక్టు పద్ధతిలో ఇంజనీర్లను నియమించింది. అయినా ప్రభుత్వ చర్యలన్ని విఫలమయ్యాయి. యోగి ప్రభుత్వం దిగిరాక తప్పలేదు. అక్టోబర్ 6న ఐక్య వేదికతో ఒప్పందం చేసుకోవాల్సి వచ్చింది. పూర్వంచల్ విద్యుత్ పంపిణీ కంపెనీ ప్రైవేటీకరణను విరమించుకోవటం, తూర్పు ఉత్తరప్రదేశ్లోని 5 డివిజన్లలో విద్యుత్ పంపిణీని పూర్వంచల్ డిస్కం

ద్వారానే చేయటం, విద్యుత్ పంపిణీ సేవలను మెరుగుపరిచేందుకు ఉద్యోగులు, అధికారులు, సిబ్బందిని మరింత విశ్వాసంలోకి తీసుకోవటం, భవిష్యత్లో సిబ్బందిని సంప్రదించకుండా ప్రైవేటీకరణ ప్రయత్నాలను చేయకుండా ఉండటం, సమ్మె కాలంలో కార్మికులు, ఉద్యోగులపై పెట్టిన అన్ని రకాల కేసులను ఉపసంహరించటం వంటి ప్రధాన డిమాండ్స్ను యోగి ప్రభుత్వం అంగీకరించింది.

ఉమ్మడి ఆంధ్ర ప్రదేశ్లో విద్యుత్ రంగ సంస్కరణలను అడ్డుకున్న ఘన చరిత్ర మనకు ఉన్నది. 1999 -2001 మధ్యలో జరిగిన అనేక ఉద్యమాలు ఫలితంగా సంస్కరణల వేగానికి అడ్డుకట్ట వేయగలిగాము. రాబోయే కాలంలో మోడీ ప్రభుత్వం 2020 విద్యుత్ చట్టాన్ని ఆమోదించటానికి సిద్ధమయ్యింది.

ఎందుకు విద్యుత్ సవరణ చట్టాన్ని వ్యతిరేకించాలి?: విద్యుత్ సవరణ చట్టం 2020ని తెలంగాణా రాష్ట్రంలో ఎట్టి పరిస్థితిలో అమలు చేయబోమని ముఖ్యమంత్రి కేసీఆర్ స్వయంగా అసెంబ్లీలో ప్రకటించారు. కానీ మన ముఖ్యమంత్రి ఇప్పటి వరకు నోరు మెదపలేదు. కేవలం ఇంధన కార్యదర్శి కేంద్రానికి ఒక లేక రాసి సరిపెచ్చుకున్నారు. విద్యుత్ సవరణ చట్టం 2020 అమలు అయితే ఉత్పత్తి, సరఫరా, పంపిణీలు కేంద్రం చేతిలోకి పోతాయి. డిస్కంలను ప్రైవేటీకరించాలని అందుకు అనుగుణంగా రాష్ట్ర ప్రభుత్వాల అభిప్రాయాలను కేంద్రం కోరింది. మొదట డిస్కంలను ప్రైవేటీకరించటం తదనంతరం ట్రాన్స్ మిషన్, జెన్కో స్టేషన్లను ప్రైవేటు కార్పొరేట్లకు కట్టబెట్టడం కేంద్ర ప్రభుత్వం ఉద్దేశం. ఇదే జరిగితే విద్యుత్ సంస్థలోని ట్రాన్స్కో, జెన్కో, డిస్కంలో పని చేస్తున్న పర్మినెంట్, కాంట్రాక్ట్, పీస్రేట్ కార్మికుల

ఉపాధి, ఉద్యోగాలు ప్రమాదంలో పడతాయి. తక్షణం కాంట్రాక్ట్, ఔట్సోర్సింగ్ కార్మికుల ఉద్యోగాలు ఊడిపోవటం ఖాయం. కేంద్ర ప్రభుత్వం తీసుకు వస్తున్న విద్యుత్ సవరణ చట్టం రాష్ట్ర ప్రభుత్వాల హక్కులను హరించి వేయనుంది. విద్యుత్ ఇప్పుడు కేంద్ర, రాష్ట్ర ప్రభుత్వాల ఉమ్మడి జాబితాలో ఉంది. కేంద్రం, రాష్ట్రాలు తమ అవసరాలకు అనుగుణంగా చట్టాలు చేసుకోవచ్చు. విద్యుత్ సవరణ చట్టం-2020 ప్రకారం రాష్ట్ర ప్రభుత్వాలు తమ అవసరాలకు అనుగుణంగా చట్టాలు చేసుకునే అవకాశం కోల్పోతాయి. ప్రస్తుత విధానంలో ప్రైవేటు సంస్థలు విద్యుత్ను ఉత్పత్తి చేసినా పీపీఎల్ ద్వారా రాష్ట్ర విద్యుత్ సంస్థలకు అమ్మవలసిందే. నేరుగా వినియోగదారులకు విద్యుత్ను అమ్ముకునే స్వేచ్ఛ లేదు. కేంద్ర ప్రభుత్వం చేసిన చట్టం అమల్లోకి వస్తే ప్రవేట్ విద్యుత్ సంస్థల్లో ఉత్పత్తి చేసే విద్యుత్ను దేశంలోని పారిశ్రామిక వేత్తలకు, వ్యాపార సంస్థలకు నేరుగా అమ్ముకోవచ్చు. విద్యుత్ ఉత్పత్తి చేసిన చోటనే అమ్ముకోవసరం లేదు. దేశంలో ఎక్కడ ఉత్పత్తి చేసినా ట్రాన్స్ కోలైన్ల ద్వారా సరఫరా చేసి తమకు అనుకూలంగా ఉన్న చోట విద్యుత్తును తీసుకోవచ్చు. దీనికి నామమాత్రంగా వీలింగ్ ఛార్జీలు చెల్లిస్తే చాలు. ఈ చట్టం అమల్లోకి వస్తే ప్రభుత్వ విద్యుత్ సంస్థలు దివాళా తీస్తాయి. విద్యుత్ వ్యవస్థే ధ్వంసమవుతుంది. రాష్ట్రం పరిధిలో ఇప్పటివరకు “స్టేట్ ఎలక్ట్రిసిటీ రెగ్యులేటరీ కమిషన్” విద్యుత్ను రెగ్యులేట్ చేస్తుంది. కమిషన్ను రాష్ట్ర ప్రభుత్వం నియమిస్తుంది. కేంద్ర చట్టం అమల్లోకి వస్తే రాష్ట్ర రెగ్యులేటరీ కమిషన్కు ఎటువంటి అధికారాలు ఉండవు. డిస్కంలు తమ అవసరాలకు అనుగుణంగా పీపీఎల్ చేసుకొనే అధికారం ఉండదు. కేంద్ర ప్రభుత్వం బడా కార్పొరేట్లు అయినా అధానీ, అంబానీలతో ఒప్పందాలు చేసుకుంటుంది. రైతులకు, పేదలకు ఇచ్చే సబ్సిడీలు, రాయితీలు పోతాయి. ఇందులో భాగంగానే వ్యవసాయ మోటార్లకు డిజిటల్ మీటర్లు

బిగించడం జరుగుతుంది. ఈ సంస్కరణల వలన సబ్స్టేషన్స్ మానవరహిత ఆటోమిషన్ స్టేషన్స్గా మారతాయి. సబ్ స్టేషన్స్లో పని చేస్తున్న కార్మికుల ఉద్యోగాలు కోల్పోతారు. ప్రభుత్వ ఆధీనంలో నడుస్తున్న జెన్కో స్టేషన్లు మూతపడే ప్రమాదం ఉంది. ఇప్పటికే ఆర్టీపీపీ పరిస్థితి ఆగమ్యగోచరంగా మారింది. పీస్ రేటు కార్మికులైన మీటర్ రీడర్స్, బిల్ కలెక్షన్ ఏజెంట్లు, ఎస్పీఎం కార్మికుల, హమాలీల రేట్లు, పనిదినాలు తగ్గించడం ప్రారంభం అయింది. డిజిటల్ మీటర్లు, డిజిటల్ పేమెంట్స్ వల్ల వీరి ఉపాధి పోతుంది.

దశలవారీ ఆందోళనలకు పిలుపునిచ్చిన పవర్ జేఏసీ: మన రాష్ట్రంలో విద్యుత్ సంస్థల ప్రైవేటీకరణకు వ్యతిరేకంగా, ఉద్యోగుల జీపీఎఫ్, డీఏ వంటి సమస్యలతో పాటు కాంట్రాక్ట్ కార్మికుల రెగ్యులరైజేషన్ వంటి డిమాండ్ సాధన కోసం విద్యుత్ రంగంలోని 31 యూనియన్లు కలసి ఆంధ్ర ప్రదేశ్ పవర్ జేఏసీ గా ఏర్పడ్డాయి. అక్టోబర్ 19 నుండి నవంబర్ 16 వరకు 3 దశల్లో నల్ల బ్యాడ్జీల నిరసనలు, భోజన విరామ సమయంలో నిరసనలు, రిలే నిరాహారదీక్షల వంటి కార్యక్రమాలకు పవర్ జేఏసీ పిలుపునిచ్చింది. సమస్యలు పరిష్కరించకుంటే నవంబర్ 16వ తేదీ నుండి నిరవధిక సమ్మె లోకి వెళ్తామని పవర్ జేఏసీ సమ్మె నోటీలిచ్చింది. నిరసన కార్యక్రమాల్లో ఉద్యోగులు, కాంట్రాక్టు కార్మికులు పెద్ద సంఖ్యలో పాల్గొంటున్నారు. ఈ నేపథ్యంలో అక్టోబర్ 28న విద్యుత్ శాఖ మంత్రి సమక్షంలో యాజమాన్యం పవర్ జేఏసీ మధ్య చర్చలు జరిగాయి. జేఏసీ ప్రతిపాదించిన డిమాండ్స్పై నిర్దిష్టమైన హామీ రాలేదు. ప్రతి డిమాండ్ను ముఖ్యమంత్రితో మాట్లాడి చెప్తామనే సమాధానం తప్ప పరిష్కారం చూపలేదు. ప్రత్యేకించి కాంట్రాక్టు ఉద్యోగుల దీర్ఘకాలిక డిమాండ్ అయిన డైరెక్ట్ పేమెంట్, సంస్థలో విలీనం, రెగ్యులరైజేషన్ వంటి వాటిపై లీగల్ ఒపీనియన్ తీసుకుంటామని మంత్రి దాటవేశారు. ఇదే సమస్యపై

గత ప్రభుత్వం 2017 డిశంబర్లో పుల్లారెడ్డి కమిటీని నియమించింది. ఆ కమిటీ 3 నెలల అధ్యయనం తరువాత 2018 ఫిబ్రవరిలో నివేదిక ఇచ్చింది. డైరెక్ట్ పేమెంట్ ఇవ్వటం సంస్థకే ప్రయోజనం అని, కాంట్రాక్టర్లను (దళారి వ్యవస్థను) తొలగించి కాంట్రాక్ట్ ఉద్యోగులను సంస్థలో విలీనం చేసుకోవచ్చని సిఫార్సు చేసింది. మన ప్రక్కనే ఉన్న తెలంగాణా రాష్ట్రంలో దళారి వ్యవస్థను రద్దుచేసి సంస్థనే కార్మికులకు నేరుగా మెరుగైన వేతనాలు ఇస్తున్నది. మన ప్రభుత్వానికి చిత్త శుద్ధి ఉంటే కాంట్రాక్ట్ కార్మికుల డిమాండ్స్పై ఇప్పటికే ఉన్న పుల్లారెడ్డి కమిటీ సిఫార్సులను, తెలంగాణా ప్రభుత్వం అమలు చేస్తున్న విధానాలను పరిగణలోకి తీసుకోవచ్చు. ఇవేవి పట్టించుకోకుండా లీగల్ ఒపీనియన్ పేరుతో పరిశీలిస్తామని చెప్పటం అంటే కాంట్రాక్టు ఉద్యోగులను మోసం చేయటమే. ఎన్నికల కంటే ముందు ముఖ్యమంత్రి వై.ఎస్ జగన్మోహన్ రెడ్డి ఇచ్చిన వాగ్దానాలను విస్మరించటమే అవుతుంది.

అత్యంత కీలకమైన విద్యుత్ రంగంలో ఉద్యోగులు, కార్మికులు చేస్తున్న పోరాటానికి విశాల మద్దతు వస్తున్నది. సంస్థ పరిరక్షణ కోసం, ప్రైవేటీకరణకు వ్యతిరేకంగా ఉద్యోగులు, కాంట్రాక్ట్ కార్మికుల డిమాండ్స్పై పవర్ జేఏసీ చేస్తున్న దశల వారీ ఉద్యమానికి ప్రజలు, ప్రజాసంఘాలు, ట్రేడ్ యూనియన్లు అండగా ఉంటాయి. ఉత్తరప్రదేశ్ విద్యుత్ రంగ ఉద్యోగుల పోరాట స్ఫూర్తితో ఏపీ పవర్ జేఏసీ సమరశీల పోరాటాల దిశగా కదలాలి. నవంబర్ 16 నుండి సమ్మె అనివార్యమైతే మొక్కవోని దీక్షతో ముందుకు సాగాలి. మోడీ అవలంబిస్తున్న కార్మిక వ్యతిరేక విధానాలను తిప్పికొట్టేందుకు, ప్రభుత్వరంగ సంస్థలను కాపాడుకునేందుకు నవంబర్ 26న జరిగే దేశ వ్యాప్త సార్వత్రిక సమ్మెలో విద్యుత్ సంస్థలో పనిచేస్తున్న వర్మినెంట్ ఉద్యోగులు, కాంట్రాక్టు కార్మికులు పెద్ద సంఖ్యలో పాల్గొనాలి.



నవంబర్ 26న రవాణా కార్మికుల సమ్మె

- ఆర్.లక్ష్మయ్య

నవంబర్ 26న ఒకరోజు దేశవ్యాప్త సమ్మెకు బీఎంఎస్ మినహా అన్ని కార్మిక సంఘాలు, అనేక స్వతంత్ర ఫెడరేషన్లు పిలుపునిచ్చాయి.

కేంద్ర ప్రభుత్వ కార్మిక వ్యతిరేక, ప్రజా వ్యతిరేక విధానాలకు నిరసనగా ఈ సమ్మెకు పిలుపునిచ్చాయి. ప్రధానంగా కార్మిక చట్టాల్లో కార్మికులకు ప్రయోజకరంగా ఉన్న కొద్దిపాటి అంశాల కూడా తొలగిస్తూ, సంఘాలేర్పాటు చేసుకునే హక్కును కాలరాయడం, శాశ్వతంగా క్యాబువల్/కాంట్రాక్ట్ పద్ధతిని కొనసాగించడం వంటి అనేక మార్పులు చేస్తూ 4 కోడ్ లు రూపొందించింది. ప్రతిపక్షాలు లేకుండా రాజ్యసభలో కూడా మమ అనిపించుకుంది.

రైతులను శాశ్వతంగా తిమింగల్లాంటి భారీ కంపెనీలకు బానిసలుగా చేసే వ్యవసాయ బిల్లులను ఆమోదింపజేసుకుంది. వీటికి వెనువెంటనే రాష్ట్రవతి ఆమోదముద్ర కూడా వేశారు. కేంద్ర ప్రభుత్వానికి రూ.లక్షల కోట్లు సహాయమందించే ఎల్ఐసీలో వాటాలు విక్రయించాలని నిర్ణయించింది. బ్యాంకు, రైల్వే, రక్షణ, బొగ్గు, విద్యుత్, సంస్థలను, ఆయిల్ కంపెనీలను ప్రవేట్ వారికి అప్పగించాలని కేంద్రం నిర్ణయించింది. వీటన్నింటినీ దేశ కార్మికవర్గం 'ఎట్టి వరిస్థితుల్లోనూ ఆమోదించబోమని చెప్పేందుకే కార్మిక సంఘాలన్నీ ఈ సమ్మెకు పిలుపునిచ్చాయి. అయితే వీటితో రవాణా రంగ కార్మికులకు సంబంధం ఏమిటి? సమ్మెలో వారు ఎందుకు పాల్గొనాలి?

మొదటి అంశం : ఇవన్నీ ప్రభుత్వ విధానాలు. ప్రభుత్వ ఆస్తులు, దేశ సంపద, ప్రజలకు, సంరక్షకుడిగా (కాపలాదారుగా)

ఉండడానికి ఐదు సంవత్సరాలకు ఒకసారి జరిగే ఎన్నికల్లో ప్రజలు ఓట్లు వేసి ఒక పార్టీ లేదా కూటమికి అధికారం అప్పగిస్తారు. అలా ప్రజల ఓట్లతో గెలిచి ప్రజల నెత్తిన చేతులు పెట్టి భస్మాసుర హస్తం వలె నాశనం చేస్తామంటే సహించాలా?

రెండో అంశం : అప్పో సోప్పో చేసి ఆటో, టాక్సీ, లారీ తదితర వాహనాలు కొనుక్కొని బతుకుతున్న కోట్లాది రవాణా రంగ కార్మికుల ఉపాధిని దెబ్బతీస్తూ దేశ, విదేశీ పెద్ద కంపెనీలకు అప్పగించేలా మోటారు వాహన చట్ట సవరణను గత



సంవత్సరం, జూలై 31న ప్రభుత్వం ఆమోదించింది. అందులో భాగంగా భారీగా పెనాల్టీలు పెంచి 2019 సెప్టెంబర్లో అమలు ప్రారంభించింది. తీవ్ర వ్యతిరేకత రావడంతో తాత్కాలికంగా ఆగింది. ఇంతలో కరోనా వచ్చింది. దీన్ని అడ్డం పెట్టుకుని రాజ్యసభలో ప్రతిపక్షాలు ఎంత వ్యతిరేకించినా బీజేపీ ప్రభుత్వం ఈ బిల్లును ఆమోదింపజేసుకుంది.

అసంఘటిత రవాణా రంగ కార్మికులకు వేతనాలు, సాంఘిక సంక్షేమం లాంటి హక్కుల్లేవీ లేవు. సంఘాలు పెట్టుకొని ఎంతో కొంత వేతనాలు, బాడుగ రేట్లు పెంచుకోగలుగుతున్నారు. ఇప్పుడు

ఆ సంఘాలు పెట్టుకునే హక్కు మీదే దాడి జరిగింది. అంటే శాశ్వతంగా బానిసలుగా బతకాల్సిందే. ఆయిల్ రంగం అత్యధికంగా ప్రభుత్వ రంగంలో ఉన్నా ప్రభుత్వం అడ్డగోలుగా రేట్లు పెంచుతోంది. ఇక మొత్తం ప్రైవేట్ కంపెనీలవరమైతే ఏమవుతుంది? డీజిల్, పెట్రోల్ కొనగలమా? వాహనాలు నడపగలమా? ప్రస్తుతం ప్రజా పంపిణీ వ్యవస్థ ద్వారా రేషన్లో కొంత బియ్యం ఇతర సరుకులు కొన్ని వస్తుంటే ఎలాగో బతుకుబండి నెట్టుకొస్తున్నాం. వ్యవసాయ బిల్లులు, నిత్యావసరాల చట్టం రద్దయితే మన జీవితాలు ఏమవుతాయి? ఇప్పటికే ఐఆర్డీఏ పేరుతో అడ్డగోలుగా వాహన ఇన్సూరెన్స్ ప్రీమియం రేట్లు పెరుగుతున్నాయి. రేపు మొత్తం ఇన్సూరెన్స్ రంగం ప్రైవేట్వరమైతే అసలు భరించగలమా? ఇప్పుడే విద్యుత్ చార్జీల మోతతో షాక్ కొడుతుంటే మొత్తం విద్యుత్ ఉత్పత్తి, నరఫరా, వంపిణీ మూర్తిగా ప్రైవేటీకరణ జరిగితే వేలాది రూపాయల బిల్లులు కట్టగలమా?

ఇవన్నీ రవాణా రంగ కార్మికుల జీవితాలను దుర్భరం చేస్తున్నాయి. వీటన్నింటికి వ్యతిరేకంగా జరిగే సమ్మెకు దూరంగా రవాణా రంగ కార్మికులు ఉండడమంటే మన జీవితాలను మనమే బుగ్గిపాలు చేసుకోవడమేమవుతుంది. అందుకే నవంబర్ 26న సమ్మెలో రవాణా రంగ కార్మికులందరూ యూనియన్లో ఉన్నారా? లేరా? ఏ యూనియన్ అనే దానితో నిమిత్తం లేకుండా సంపూర్ణంగా పాల్గొనాలి. ఒక్క వాహనం కూడా రోడ్డు మీదకు రాకుండా చూడాలి. మొత్తం జన జీవనం స్తంభించిపోవాలి. ప్రభుత్వానికి మన సత్తా అర్థమవ్వాలి. అలాంటి పరిస్థితి సృష్టించగల శక్తి రవాణా రంగానికి మాత్రమే ఉంది.

అప్పుడు ప్రభుత్వాన్ని మనం అడ్డుకునే స్థితి కాదు ప్రభుత్వమే మన దగ్గరకు రాక తప్పదు. అందుకు రవాణా రంగ కార్మికులు సన్నద్ధం కావాలి.

రవాణా రంగ కార్మికులు ప్రభుత్వం కోసం కాదా పనిచేసేది? ఆటో, టాక్సీ, లారీ, బస్సు ఇలాంటివన్నీ చట్టం ప్రకారం “పబ్లిక్ ట్రాన్స్‌పోర్ట్ వాహనాలు”. స్వంత అవసరాల కోసం కాక అందరి సేవల కోసం వినియోగించేవి కనుకనే వీటికి ప్రభుత్వం ఆ నిర్వచనం ఇవ్వాలిచ్చింది. అంటే ప్రజల రవాణా అవసరాలు తీర్చాల్సిన ప్రభుత్వ బాధ్యతను వీరు నిర్వహిస్తున్నారు. కానీ వీరు ప్రభుత్వ ఉద్యోగులు కాదు కదా ఎలాంటి హక్కులూ, సదుపాయాలూ లేకపోగా అతి హీనంగా చూడబడుతున్నారు. పై పెచ్చు పోలీస్, ఇతర ప్రభుత్వ అధికారుల వేధింపులు నిత్యకృత్యమవుతున్నాయి. ఏదైనా ఒక సరుకు తయారు చేసే కంపెనీ యజమాని ఆ సరకు ధరను నిర్ణయిస్తాడు. కానీ ఆటో టాక్సీ రేట్లను వాటి స్వంతదారుడు కాక ప్రభుత్వం నిర్ణయిస్తుంది. పెట్రోల్, డీజిల్ ధరలు, ఇన్సూరెన్స్ ప్రీమియం రేట్లు, టోలోగేట్ చార్జీలు పెంచారు. కాబట్టి మార్కెట్లు పెంచడని ఎన్నో పోరాటాలు చేస్తే ఎప్పటికో విదిలించినట్లు నామమాత్రంగా పెంచుతారు. దేశ ఆర్థిక స్థితికి వెన్నుముక అయిన రవాణా రంగ కార్మికులు ఇంతటి దుర్భర పరిస్థితిలో ఎందుకుండాలి? ప్రభుత్వోద్యోగులతో సమానంగా చూడకపోయినా కనీసం బీడీ, భవన నిర్మాణ కార్మికులకున్న సంక్షేమ చట్టాలయినా వీరికెందుకు వర్తింపజేయరు? రవాణా రంగ కార్మికులకు సంక్షేమ చట్టం చేయాలని, అందుకు ప్రభుత్వం మొత్తం నిధులు కేటాయించనవసరం లేదు. ప్రతి మోటారు వాహనం కొనప్పుడే దాని ధర, వాహన శక్తికి అనుగుణంగా నామమాత్రపు సెస్ వసూలు చేస్తే ఆ వచ్చే నిధితో పలు సంక్షేమ పథకాలు అమలు చేయవచ్చని

కేంద్ర ప్రభుత్వ సంస్థ వి.వి.గిరి నేషన్ ఇన్‌స్టిట్యూట్ కేంద్ర ప్రభుత్వానికి నివేదిక ఇచ్చింది. కానీ నేటికీ ప్రభుత్వం వట్టింపుకోవడం లేదు. దాన్ని సాధించుకోవాల్సిన అవసరం ఉంది. దేశం మొత్తం ప్రభుత్వ విధానాలకు వ్యతిరేకంగా సమ్మె చేస్తుంటే రవాణా రంగ కార్మికులు కూడా వారితో పాటు సమ్మె చేయడం ద్వారానే మన సమస్యలనూ పరిష్కరించుకోవడం సాధ్యమవుతుంది. అందుకే నవంబర్ 26 సమ్మెలో రవాణా కార్మికులందరూ పాల్గొనాలి.

ఇదంతా ఇతర రవాణా కార్మికులకే గానీ ఆర్టీసీ కార్మికులకు కాదా?

నేడు మినుకుమినుకుమంటున్న ప్రభుత్వ రంగ సంస్థలైన ఆర్టీసీ లన్నింటికీ సమాధి కట్టే చర్యలకు కేంద్ర ప్రభుత్వం శ్రీకారం చుట్టింది. స్టేజ్ క్యారేజ్ కాంట్రాక్ట్ కారేజ్ పర్మిట్లు రెండినీ కలిపి “ట్రాన్స్‌పోర్ట్ పర్మిట్”గా కేంద్ర ప్రభుత్వం మోటారు వాహన చట్ట సవరణ చేసింది. ఇది చట్ట వ్యతిరేకంగా తిరుగుతున్న ప్రైవేట్ ట్రావెల్స్ కి బంగారు కానుక. ఆర్టీసీ లకు మరణశాసనం. లాస్ట్ మైలేజీ కనెక్టివిటీ పేరున ప్రైవేట్ యజమానులకు అనుకూలంగా పలు సవరణలు అందులోనే చేసింది ప్రభుత్వం. ‘ఒక దేశం ఒకే పర్మిట్’ నినాదంతో మరో సవరణ చేస్తూ తాజాగా కేంద్రం నోటిఫికేషన్ ఇచ్చింది. విద్యుత్ బస్సులు ప్రైవేట్ వ్యక్తులే కన్సార్టియంగా ఏర్పడి కొనాలి. పథకంలో రాయితీ వారికే వర్తిస్తుంది. ఆ బస్సులు మాత్రం ఆర్టీసీ అజమాయిషీలో నడపాలి. వారికి కనీస లాభం గ్యారంటీ ఇచ్చేలా ఆర్టీసీ వారికి డబ్బు చెల్లించాలి. కేంద్రం ఫేమ్ 1, 2 ల కింద నిబంధనలను రూపొందించి అమలు చేస్తోంది. తాజాగా ఒబెర్ కంపెనీ భారత దేశంలో బస్సులు నడపడానికి కేంద్ర ప్రభుత్వం అనుమతిచ్చింది. ఇవన్నీ ఆర్టీసీలను సమాధి చేయడానికి ఉద్దేశించినవే.

కార్మిక చట్టాలు సవరణ చేయడం ద్వారా ఎక్కువగా నష్టపోయేది ఆర్టీసీ కార్మికులే. మహిళా కండక్టర్లు రాత్రి 9.00 గంటల్లోపు దిగే డ్యూటీలు వేయాలనే డిమాండ్ పోరాడి సాధించుకున్నారు. ప్రస్తుత చట్ట సవరణలతో అది గాలిలో దీపమవుతోంది. అనేక సంవత్సరాలు క్యాజువల్, కాంట్రాక్ట్ డ్రైవర్ కండక్టర్లుగా పనిచేసి పోరాడి రెగ్యులర్ అయ్యారు. ప్రస్తుత చట్ట సవరణలతో శాశ్వతంగా భద్రత లేని బతుకు వెళ్లదీయాల్సి వస్తోంది. సంఘటితంగా బేరసారాల శక్తి, సమ్మె పోరాటాలతో ఒప్పందాలు సాధించుకోవడం పోయి, యాజమాన్యాల దయాదాక్షిణ్యాలపై ఆధారపడి ఉంటాయి.

మన రాష్ట్రంలో కూడా అక్టోబర్ 21న జగన్ ప్రభుత్వం జీఓ నెం.21 ద్వారా జరిమానాలు, చలానాలు వంద రెట్లు పెంచింది. ఈ జీఓకు వ్యతిరేకంగా ఆందోళనలు చేస్తుంటే కేంద్రంలో బీజేపీ ప్రభుత్వం పెంచిందని రాష్ట్ర రవాణా మంత్రిగారు సెలవిచ్చారు. కానీ కేంద్ర ప్రభుత్వం తీసుకొచ్చిన ఈ చట్టసవరణ బిల్లుకు మన రాష్ట్రంలోని వైఎస్సార్, టీడీపీ పార్టీలు రెండు అనుకూలంగా ఓటు వేశాయి. ఇంత కంటే రవాణా రంగ కార్మికులకు ద్రోహం ఏమైనా ఉందా? అందుకే కేంద్ర, రాష్ట్ర ప్రభుత్వాల కార్మిక వ్యతిరేక విధానాలను మనం గట్టిగా ప్రతిఘటించాలి.

కర్తవ్యం : అందుకే రవాణా కార్మికులందరూ ఈ ప్రభుత్వ కార్మిక వ్యతిరేక, ప్రజా వ్యతిరేక విధానాలకు నిరసనగా నవంబర్ 26న జరిగే దేశవ్యాపిత సమ్మెలో పాల్గొనాలి. అందరికోసం ఒకరు - అందులో నేనుండాలి. వజ్రాన్ని వజ్రంతోనే కోయాలి అన్నట్లు మన సంఘటిత శక్తితోనే ప్రభుత్వ విధానాలను నిలువరించడం సాధ్యమవుతుంది. ఇదే నేటి అవసరం.



ప్రిపించే శ్రమజీవుల జీవితాలను మెలుపుతిప్పిన రష్యా విప్లవం

- సీహెచ్.నర్సింగరావు

1917 నవంబరు 7న రష్యాలో లెనిన్ నాయకత్వంలో కార్మికవర్గ విప్లవం విజయం సాధించింది. రష్యా క్యాలెండర్ ప్రకారం అక్టోబర్ 25, అంతర్జాతీయ క్యాలెండర్ ను అనుసరించి నవంబర్ 7న 'సోవియట్ల కే నర్వాధికారం' అనే నినాదంతో బోల్షివిక్ ప్రభుత్వమేర్పడింది.

లెనిన్ మహాన్నత నాయకత్వ పటిమను కళ్లారాచూసిన అమెరికన్ రచయిత 'జాన్ రీడ్' ప్రపంచాన్ని కుదిపివేసిన 'ఆ పదిరోజులు' అనే గ్రంథంలో రష్యా విప్లవం గురించి వర్ణించారు. ఈ విజయంతో ప్రపంచంలోని శ్రమజీవుల జీవితాల్లో అపూర్వ మార్పు సాధ్యమైంది. అందరికీ విద్య, వైద్యం, ఆరోగ్యం, ఉపాధి, గృహవసతి వంటి వాటిని రాజ్యాంగంలో ప్రాథమిక హక్కులు గా గుర్తించి అమలుచేసింది.

1847లో మార్క్స్ రాసిన 'కమ్యూనిస్టు ప్రణాళిక'లో వర్గపోరాటం ద్వారా కార్మిక రాజ్యం స్థాపించినప్పుడే దోపిడీని శాశ్వతంగా అంతం చేయగలమని ఉద్ఘాటించారు. 'పెట్టుబడి' గ్రంథంలో దోపిడీ పద్ధతుల మూలాలను తూర్పార బట్టారు. మార్క్స్ పిలుపుపై బూర్జువా రాజకీయ, ఆర్థిక శాస్త్రవేత్తలు దాడిచేశారు. చదువూ, సంధ్యల్లేని కార్మికులు రాజ్యాధికారం చేపట్టడం అసాధ్యమని అవహేళనచేశారు. రష్యాలో వర్గపోరాటం ద్వారా జార్ చక్రవర్తిని అధికారం నుంచి దించి లెనిన్ నాయకత్వంలో కార్మిక రాజ్యాన్ని స్థాపించడంతో పెట్టుబడిదారుల వాదనలు పటాపంచలయ్యాయి. రష్యా విప్లవం ప్రపంచ మానవాళి మనుగడనే మార్చేసింది. దోపిడీని అంతం చేసి కార్మిక రాజ్యాన్ని స్థాపించగలమని రుజువు

చేసింది. వలసదేశాల్లో జరుగుతున్న సామ్రాజ్యవాద వ్యతిరేక పోరాటాలకు ప్రోత్సాహమిచ్చింది. భారతదేశం, ఆఫ్రికా తదితర దేశాల్లోని ప్రజా పోరాటాలకు తోడ్పడింది.

ప్రపంచంలోనే బ్రిటన్ తరువాత రష్యా సామ్రాజ్యం అత్యంత పెద్ద రాజ్యంగా వుంది. రష్యాలో 80 శాతం గ్రామీణ ప్రాంతంలో వ్యవసాయా ధారంగానూ, 20 శాతం పట్టణాల్లోనూ జీవిస్తున్నకాలమది. మార్క్స్ 'పెట్టుబడి'



గ్రంథాన్ని డేనియల్ సర్ రష్యా భాషలో 1872లో ప్రచురించారు. రష్యాలోని రైతాంగంలో నెలకొన్న తీవ్ర అశాంతిని చూసి రష్యాలో విప్లవం సంభవించే సమయం ఆసన్నమైందని కారల్ మార్క్స్ తన జీవితంలోని చరమాంకం (1883)లో భావించారు. 1902లో లెనిన్ రచించిన 'ఏం చేయాలి' అనే పుస్తకం రష్యాలో కార్మికవర్గానికి దశదిశను నిర్దేశించింది. కార్మికుల్లో సోషలిస్టు చైతన్యం కల్పించే వృత్తి విప్లవకారులతో కూడిన రాజకీయ పార్టీని నిర్మించాలని లెనిన్ పిలుపు నిచ్చారు. 1903లో ఫ్లెఖనోవ్ నాయకత్వంలో రష్యన్ సోషల్ డెమోక్రటిక్ లేబర్ పార్టీని స్థాపించారు. రష్యాలో వచ్చిన అనుభవాలు, ఎత్తుగడలను

అనుసరించడం ప్రపంచంలో ఏ దేశంలోనైనా విప్లవాలు జయప్రదం కావడానికి అవసరం.

రష్యాలో విప్లవ అనుభవాలు:

1) 20వ శతాబ్దం ప్రారంభం నుంచి రష్యాలో తిరుగుబాట్లు తీవ్రమయ్యాయి. రాజధాని నగరం సెయింట్ పీటర్స్ బర్గ్ తదితర నగరాల్లో కార్మికుల సమ్మెలు వెల్లువలాసాగాయి. పోటోమోకిన్ యుద్ధనౌకలో తిరుగుబాటు సైన్యంలో అసంతృప్తికి తార్కాణం. సెయింట్ పీటర్స్ బర్గ్ లో మొట్టమొదట కార్మిక ప్రతినిధుల సోవియట్ ఏర్పడింది. దీనికి ట్రాట్ స్కీ నాయకుడు. లెనిన్ ప్రవాస జీవితం నుంచి రష్యా తిరిగివచ్చారు. 1905లో రష్యా మొదటి విప్లవానికి పిలుపునిచ్చారు. కానీ రైతాంగంలో స్థబ్ధత వల్ల ఈ విప్లవం విఫలమైంది. ఇది రష్యా విప్లవంలో మొదటి గుణపాఠం.

రైతాంగాన్ని చైతన్యపర్చకుండా విప్లవానికి పిలుపునివ్వడం సరికాదని రుజువైంది.

2) రష్యాలో మొదటి విప్లవం తరువాత 1906లో రష్యా పార్లమెంట్ డ్యూమా ఏర్పడింది. 1906లో డ్యూమాకు జరిగిన ఎన్నికల్లో పోల్గొనాలా? బహిష్కరించాలా? డ్యూమాలో రెండువేల మంది భూస్వాములకు ఒకరిని, 30 వేల మంది రైతులకు ఒకరిని, 90 వేల మంది కార్మికులకు ఒక ప్రతినిధిని ఎన్నుకొనే విధానాన్ని నాటి జార్ చక్రవర్తి ప్రభుత్వం నిర్ణయించింది. ఎన్నికైన డ్యూమా కేవలం జార్ చక్రవర్తికి తలూపేలా ఉంటుందని బోల్షివిక్ లు ఎన్నికలను బహిష్కరించారు. కానీ నియంతృత్వ స్వభావం కలిగిన జారిస్టు పాలనను నిలదీయడానికి పార్టీ

నందేశాన్ని విస్తృతంగా ప్రజల్లోకి తీసుకెళ్లడానికి పార్టీ అన్ని అవకాశాలనూ ఉపయోగించు కుదామని లెనిన్ ఉద్దేశించారు. 1907, 1912లో జరిగిన ఎన్నికల్లో బోల్షివిక్లు పాల్గొన్నారు.

3) 1903 నుంచి సోషల్ డెమోక్రాటిక్ లేబర్ పార్టీలో అతివాద, మితవాద ధోరణులు వ్యక్తమయ్యాయి. ముఖ్యంగా మెన్షివిక్లు పెట్టుబడిదారీ ఆభివృద్ధి.. బూర్జువా ప్రజాతంత్ర విప్లవాన్ని అనివార్యం చేస్తుందని భావించారు. కేంద్రీకృత ప్రజాస్వామ్య సూత్రాలకు అనుగుణంగా పకడ్బందీ నిర్మాణం కలిగిన పార్టీ అవసరాన్ని కూడా వీరు గుర్తించలేదు. లెనిన్ ఈ ధోరణులను మార్చిగా వ్యతిరేకించారు. 'ఒకడుగు ముందుకు, రెండడుగులు వెనక్కు' అనే ఘనాన్ని విడుదల చేశారు. 2012 జనవరిలో ఫ్రాంకోలో జరిగిన మహాసభలో మెన్షివిక్లతో వేరుపడ్డారు. మెజార్టీ పొందిన బోల్షివిక్లు ఆనాటి నుంచీ 'సోషల్ డెమోక్రాటిక్ లేబర్ పార్టీ (బోల్షివిక్)'గా పిలవబడ్డారు.

4) యుద్ధం వల్ల తలెత్తిన ఆర్థిక, రాజకీయ సంక్షోభాలను అవకాశంగా తీసుకొని, పెట్టుబడిదారీవర్గ ఆధిపత్యాన్ని విచ్ఛిన్నం చేసి విప్లవాన్ని వేగవంతం చేయాలని 1907లో జరిగిన రెండో ఇంటర్నేషనల్ సమావేశం నిర్ణయించింది. యుద్ధ సమయంలో జారిస్తు ప్రభుత్వానికి మెన్షివిక్లు మద్దతు ఇవ్వడాన్ని బోల్షివిక్లు తీవ్రంగా ఖండించారు. లెనిన్ అంతర్యుద్ధానికి పిలుపు నిచ్చారు. సామ్రాజ్యవాద యుద్ధంలో తమ దేశాల్లోని ప్రభుత్వాలను ఓడించాల్సిందిగా ప్రజలను జాగృతపర్చారు. పార్టీ విధానానికి లెనిన్ కట్టుబడి 1916లో 'సామ్రాజ్యవాదం - పెట్టుబడిదారీ విధానం అత్యున్నత దశ' అనే గ్రంథం రచించారు. ప్రపంచ మార్కెట్లపై గుత్తాధి

పత్యం కోసం సామ్రాజ్యవాద దేశాల మధ్య జరుగుతున్న పోటీల ఫలితమే ఈ యుద్ధమని లెనిన్ నిరూపించారు.

5) జార్చక్రవర్తి నిర్బంధం ద్వారా పరిపాలించలేరని రుజువైంది. వింటర్ ప్యాలెస్ వద్దకు రొట్టె ముక్క కోసం వెళ్లిన పేద ప్రజలపై జార్చక్రవర్తి జరిపించిన కాల్పుల్లో సైన్యంలో తిరుగుబాటు చేసింది. ప్రజలపై కాల్పులకు సైన్యం నిరాకరించింది. నాటి నుంచి ప్రజాబాహుళ్యంలో జార్చక్రవర్తుల పాలన పట్ల అసంతృప్తి పెరుగుతున్నట్లు కార్మికవర్గ సమ్మెల ద్వారా స్పష్టంగా వెల్లడైంది. బోల్షివిక్ పార్టీ నాయకులను జైళ్లలో పెట్టడం, సైబీరియా ప్రవాసానికి వంపడం, 1912లో ప్రారంభించిన 'ప్రావ్డా' పత్రికను



నిషేధించడం వంటి చర్యల ద్వారా ప్రజా ఉద్యమాలను ఆపలేరని రుజువైంది. 1917 ఫిబ్రవరి 27న పెట్రోగ్రాడ్ కార్మికులు, సైనికుల ప్రతినిధులతో సోవియట్ ఏర్పడింది.

6) రైతాంగం మద్దతు కూడగట్టిన కార్మికవర్గం తరపున బోల్షివిక్ పార్టీ విజయం సాధించింది. రైతాంగానికి అనుకూలంగా హక్కులు కల్పించింది. భూమికి సంబంధించిన చట్టం 24 గంటల్లో చేసింది. దీన్ని 'ల్యాండ్ డిక్రీ' అంటారు. కార్మికులకు సంబంధించి 8 గంటల పనివిధానంపై డిక్రీ జారీచేసింది. కార్మికులను యాజమాన్యంలోకి తీసుకోవడం

ద్వారా ఆర్థిక రంగంలో సోషలిస్ట్ పంథాను ప్రారంభించారు. బ్యాంకులను జాతీయం చేయడం ద్వారా వివిధ రంగాలను ప్రభుత్వంలోకి తీసుకొచ్చారు. వలసపాలన రద్దుచేస్తూ వివిధ జాతులకు స్వయం నిర్ణయాధికారం కల్పించారు. సోవియట్ భూమిని కాపాడుకొనేందుకు ఎర్రసైన్యాన్ని నిర్మించారు. 1933 నాటికి రష్యాలో మొదటి పంచవర్ష ప్రణాళిక పూర్తయి సోషలిస్టు స్థాపన పూర్తయింది. ఇది ప్రపంచ చరిత్రలోనే అద్వితీయ విజయం.

భారతదేశంపై రష్యా విప్లవ ప్రభావం తీవ్రంగా చూపింది. అప్పటివరకు నత్తనడక నడిచిన స్వాతంత్ర్యోద్యమానికి రష్యా విప్లవం స్ఫూర్తినిచ్చింది. 1919 మేలో రాజమహేంద్ర ప్రతాప్సింగ్ ఒక బృందంతో పెట్రోగ్రాడ్లో లెనిన్ను కలుసుకున్నారు. రౌలట్ చట్టాన్ని వ్యతిరేకించడం, జలియన్ వాలాబాగ్ ఊచకోతతో బ్రిటీష్ వ్యతిరేక పోరాటాలు వెల్లువెత్తాయి. ఫలితంగా 1947లో బ్రిటీష్ సామ్రాజ్యవాద పాలకులను వెళ్లగొట్టి స్వపరిపాలనను సాధించుకున్నాం. భారతస్వాతంత్ర్యోద్యమం అనంతరం సోవియట్ యూనియన్ సహాయం అపూర్వం.

భారతదేశంలో ప్రభుత్వరంగ పరిశ్రమల నిర్మాణం, సోవియట్ యూనియన్, ఇతర సోషలిస్టు దేశాల సహకార ఫలితమే. స్టీల్, ఇంజనీరింగ్, ఔషధ పరిశ్రమలన్నింటిలోనూ స్వయంసమృద్ధి సాధించడానికి సోషలిస్ట్ దేశాల సహకారం ఎంతగానో తోడ్పడింది. సోషలిస్ట్ సిద్ధాంతం, అంతర్జాతీయ కార్మిక సిద్ధాంతం. సకల దేశాల్లో సమానత్వం సాధించిన సిద్ధాంతం. దోపిడీని అంతం చేసిన సిద్ధాంతం. భారతదేశంలో దాన్ని సాధించినప్పుడే భారత ప్రజానీకానికి అన్ని సమస్యలు పరిష్కరించబడతాయి. సోషలిజమే అన్ని సమస్యల పరిష్కారానికి మూలం.



నవంబర్ 26 సార్వత్రిక సమ్మెకు కార్మికులు సిద్ధం

స్టీల్ ప్లాంట్ ప్రైవేటీకరణకు, “పోస్కో”ను తిప్పి కొడతాం...!



తెలుగు ప్రజల పోరాటాలు, కాంగ్రెస్ ప్రభుత్వ పోలీసు కాల్పులకు బలైన 32 మంది అమరుల బలిదానం, 22 వేల ఎకరాల భూమిని ప్లాంట్ నిర్మాణం కోసం ఇచ్చిన నిర్వాసితుల త్యాగంతో విశాఖ స్టీల్ ప్లాంట్ నాడు రూపుదిద్దుకుంది. 67 మంది నాటి కమ్యూనిస్టు ఎమ్మెల్యేలు తమ శాసన సభ్యత్వాలకు రాజీనామాచి, ఉద్యమ పథంలో ముందు పీఠిన నిల్చిన దానికి సాక్షాత్కారంగా ఈ ప్లాంట్ ఆవిర్భవించింది. ఈ పోరాటాలకి ఇందిరా గాంధీ తల్లిగి 1971లో శంకుస్థాపన చేసినా నిధులు ఇవ్వలేదు. 1977లో జనతా హయాంలోనే దీని నిర్మాణం ప్రారంభమయింది. ప్లాంట్ నిర్మాణం, ఉత్పత్తి క్రమంలో 200 మంది ఉద్యోగులు అసువులు బాశారు. 7.3 మిలియన్ టన్నుల నుండి 11.5 మిలియన్ టన్నులు పెంచడానికి ఇప్పటికే ప్రణాళికలు సిద్ధం చేశారు. క్రమంగా 20 మిలియన్ టన్నుల సామర్థ్యానికి పెంచుకునే విధంగా

రూపొందించిన ఈ ప్లాంట్ భూములను “మిగులు భూములు” పేరుతో దక్షిణ కొరియాకి చెందిన “పోస్కో” కి కట్టబెట్టడానికి ప్రధాని, ఉక్కు మంత్రి కార్యాలయాల స్థాయిలో కుట్ర చేస్తున్నారు. దీన్ని తిప్పికొట్టడం కోసం స్టీల్ ప్లాంట్లో పెద్ద ఎత్తున ఉద్యమాలు జరుగుతున్నాయి. వెయ్యి మందితో “చలో అమరావతి” నిర్వహించాం. ‘పోస్కో’ను తిప్పి కొట్టడం కోసం, ప్లాంట్ ప్రైవేటీకరణను ఎదిరించడం కోసం ఇప్పటికే అన్ని డిపార్టుమెంట్లు, నిర్వాశిత కాలనీలలో విస్తృత ప్రచారం నిర్వహిస్తున్నాం. నవంబర్ 26 సమ్మె జయప్రదం చేయడం కోసం సన్నాహాలు చేస్తున్నాం. ఆంధ్రరాష్ట్రంలో ఉక్కు పరిశ్రమ ప్రభుత్వరంగ అతి పెద్ద సంస్థ. విశాఖ ఉక్కును కాపాడుకుందాం.

- జె.అయోధ్యరాం, అధ్యక్షులు, స్టీల్ ప్లాంట్ ఎంప్లాయిస్ యూనియన్

మోడీ ప్రభుత్వం బీఎస్ఎన్ఎల్ పునరుద్ధరణ పథకాన్ని ప్రకటించి సంవత్సరం దాటింది. కానీ వీఆర్ఎస్ పేరుతో 80 వేల మంది ఉద్యోగులను ఇంటికి మినహా ఇంకేమీ చేయలేదు. ఉద్యోగుల జీతాలు చెల్లింపు ప్రతి నెల జాప్యమవుతోంది. ఎంపానేల్డ్ హాస్పిటల్స్ బిల్డ్ చెల్లించకుండా పెండింగులో ఉంచినందున క్యాపైస్ డ్రీట్మెంటుకు అవి అంగీకరించటం లేదు. 15 నెలల నుండి కాంట్రాక్టు వర్కర్లకు వేతనాలు చెల్లించటం లేదు.

ప్రైవేట్ టెలికామ్ కంపెనీలు 2016లో 4జీ సర్వీసులు ప్రారంభించాయి. కానీ బీఎస్ఎన్ఎల్ ఇప్పటికీ కూడా ప్రారంభించలేదు. 4జీ స్పెక్ట్రమ్ను కేటాయించామని గొప్పలు చెప్పుకుంటున్న ప్రభుత్వము దానిని ఉపయోగించి సేవలందించేందుకు అవసరమైన ఎక్స్‌ఘెంటు కొనుగోలుకు బీఎస్ఎన్ఎల్ జారీ చేసిన టెండర్ను రద్దు చేయించి అనేక ఆటంకాలు సృష్టిస్తోంది. నోకియా, ఎరిక్సన్ తదితర విదేశీ కంపెనీల ఎక్స్‌ఘెంటు కొనుగోలుకు రిలయన్స్ జియో, ఎయిర్టెల్, వొడాఫోన్ లకు లేని ఆంక్షలను బీఎస్ఎన్ఎల్ పై మాత్రమే విధిస్తున్నది. స్వదేశీ కంపెనీల నుండి 4జీ పరికరాలను కొనాలని బీఎస్ఎన్ఎల్ ను ఆదేశించింది. కానీ స్వదేశీ కంపెనీల్లో ఏ ఒక్క దానికి కూడా రుజువు చేయబడిన 4జీ టెక్నాలజీ లేదు. ఇందుకవసరమైన భారీ పెట్టుబడి లేదు. కాబట్టి ప్రభుత్వ వైఖరి వలన బీఎస్ఎన్ఎల్ కు 2018-19లో రూ.14,904 కోట్లు, 2019-20లో రూ.15,500 కోట్లు భారీ నష్టాలు వచ్చాయి.

రిలయన్స్ జియోకి బీఎస్ఎన్ఎల్ నుండి గట్టి పోటీ రాకుండా చేయడానికే ప్రభుత్వం బీఎస్ఎన్ఎల్ 4జీ టెండర్ను రద్దు చేయించింది. జూలై 2020లో వొడాఫోన్ ఐడియా 37 లక్షల మొబైల్ వినియోగదారులను కోల్పోగా 4జీ లేనప్పటికీ బీఎస్ఎన్ఎల్ ఇదే నెట్లో కొత్తగా 3,88,326 మంది వినియోగదారులను సాధించింది. బీఎస్ఎన్ఎల్ 4జీ సర్వీసులను ప్రారంభిస్తే రిలయన్స్ జియోకి కచ్చితంగా గట్టి పోటీ ఎదురవుతుంది. అందుకే ప్రభుత్వం 4జీ సర్వీసులను ప్రారంభించే విషయంలో బీఎస్ఎన్ఎల్ కు ఆటంకాలు సృష్టిస్తోంది. 4జీ ప్రారంభించటంలో అసాధారణ జాప్యం వలన బీఎస్ఎన్ఎల్ తన ఆర్థిక దుస్థితి నుండి



బయట పడలేక పోతోంది. మరో వైపు ప్రైవేట్ టెలికామ్ కంపెనీలు 5జి సర్వీసులు ఇచ్చేందుకు సిద్ధమవుతున్నాయి. ఈ పరిస్థితి కొనసాగితే బీఎస్ఎన్ఎల్ ను భాయిలా పడిన కంపెనీగా ప్రకటించే పరిస్థితి వస్తుంది.

మోడీ ప్రభుత్వం స్వదేశీ మంత్రం జపిస్తూనే అనేక రంగాలతో పాటు టెలికామ్ రంగంలో కూడా వంద శాతం విదేశీ ప్రత్యక్ష పెట్టుబడిని అనుమతించింది. ఎప్పుడు తలచుకుంటే అప్పుడు విదేశీ కంపెనీలు మన టెలికామ్ రంగాన్ని స్వాధీనం చేసుకునే అవకాశం ఉంది. రిలయన్స్ జియోకి సబ్సిడరీగా ఏర్పాటు చేసిన జియో ఫ్లారమ్స్లో 2020 ఏప్రిల్ నుండి జూన్ వరకు 3 నెలల కాలంలో ఫేస్బుక్, గూగుల్ తదితర అమెరికా టెక్నాలజీ కంపెనీలు, సిల్వర్ లేక తదితర అమెరికా ఫైనాన్స్ కంపెనీలు లేదా ఇతర దేశాల ఫైనాన్స్ కంపెనీలు రూ. లక్షా 5 వేల కోట్లు పెట్టి 31 శాతం వాటాలు కొన్నాయి. మన దేశపు మొబైల్/ఫిక్స్డ్ లైన్ బ్రాడ్ కనెక్షన్స్ మార్కెట్లో 56 శాతంతో రిలయన్స్ జియో గుత్తాధిపత్యం సాధించింది. రిలయన్స్ జియో ద్వారా హై స్పీడ్ సేవలందించే జియో ఫ్లాట్ ఫామ్లో భాగస్వామిగా ఉండి మన దేశపు డిజిటల్ మార్కెట్లో పెద్ద ఎత్తున ప్రవేశించాలని భావించి ఈ విదేశీ కంపెనీలు జియో ఫ్లాట్ ఫామ్లో భారీ పెట్టుబడితో వాటాలు కొన్నాయి.

బీఎస్ఎన్ఎల్ ను దివాళా తీయించి విదేశీ, స్వదేశీ గుత్తా పెట్టుబడిదారులకు మన టెలికామ్ రంగాన్ని తాకట్టుపెట్టే ఈ దాడికి అడ్డుకట్ట వేసేందుకు దేశవ్యాప్తంగా అన్ని రంగాల కార్మికుల ఉద్యోగులతో కలిసి 4జి సర్వీసులు వెంటనే ప్రారంభించాలని, పే రివిజన్, పెన్షన్ రివిజన్, బీఎస్ఎన్ఎల్ లో రిక్రూట్ అయిన వారికి 30 శాతం సూపర్ యాన్యువేషన్ బెనిఫిట్స్ తదితర డిమాండ్స్ తో 2020, నవంబర్ 26న దేశవ్యాప్త సార్వత్రిక సమ్మెలో పాల్గొనాలని బీఎస్ఎన్ఎల్ ఎంప్లొయీస్ యూనియన్ పిలుపునిచ్చింది. ఆ తరువాత 9 నాన్ ఎగ్జిక్యూటివ్ యూనియన్లు కూడా నిర్ణయించాయి.

- పి.అశోక్ బాబు

Demands: IMPLEMENTATION OF 4G Revival of BSNL PACKAGE. IMMEDIATELY IMPLEMENTATION OF WAGE REVISION/PENSION REVISION. REGULARISATION OF CONTRACT WORKERS. DELAY OF SALARIES. DIST.

-P.E.CH.V.SAGAR.SECRETARY.BSNL EMPLOYEES UNION.VSP



రాష్ట్రం విడిపోయిన తరువాత రాష్ట్రంలో ఏకైక భారీ పరిశ్రమ విశాఖ ఉక్కు. ఈ పరిశ్రమ వలన ప్రత్యక్షంగా, పరోక్షంగా రెండు లక్షల కుటుంబాలు ఆధారపడి జీవిస్తున్నాయి. రాష్ట్ర తలసరి ఉత్పత్తిలో గాఢవాక జోన్ ప్రథమ స్థానంలో ఉండడానికి విశాఖ ఉక్కు కారణము. ఇలాంటి విశాఖ ఉక్కుని పోస్కోకు జాయింట్ వెంచర్ పేరుతో ప్రైవేటీకరణకు కుట్రలు జరుగుతున్నాయి. ప్రభుత్వము పెట్టుబడి రూ.4,980 కోట్లు అయితే ఇప్పటికి విశాఖ స్టీల్ ప్లాంట్ కేంద్ర, రాష్ట్ర ప్రభుత్వాలకు దాదాపు రూ. 42 వేల కోట్లు వివిధ పన్నుల రూపంలో చెల్లించింది. విశాఖ ఉక్కు ప్రభుత్వరంగ సంస్థ కాబట్టి ఎస్సీ, ఎస్టీ, ఓబీసీ, ఓసీ మరియు నిర్వాసితులకు న్యాయం జరుగుతుందని ప్రైవేటీకరణ అయితే ఉన్న కొద్ది పాటి రిజర్వేషన్లు కూడా అందకుండా పోతాయని కావున ఈ పోరాటంలో అందరు కలసికట్టుగా ఉద్యమించాలని కోరారు. ఇలాంటి బంగారు బాతు లాంటి విశాఖ ఉక్కు రక్షణకై రాష్ట్రవ్యాప్త ఉద్యమం ద్వారా అడ్డుకుందాం.

- వై.టి.దాస్, జనరల్ సెక్రటరీ, స్టీల్ ప్లాంట్ ఎంప్లొయీస్ యూనియన్

దేశ ఆర్థికాభివృద్ధిలో కీలకపాత్ర పోషిస్తున్న ప్రభుత్వ రంగ సంస్థలను స్వదేశీ, విదేశీ కార్పొరేట్ శక్తులను కేంద్రంలోని బీజేపీ ప్రభుత్వం కట్టబెట్టడానికి వ్యతిరేకంగా ఈ సమ్మె జరుగుతోంది. ఈ విధానంలో భాగంగా విశాఖ ఉక్కును పోస్కోకు కట్టబెట్టాలన్న బీజేపీ ప్రభుత్వ కుట్రను తిప్పి కొట్టడానికి నవంబర్ 26 సమ్మెలో విశాఖ ఉక్కు కర్మాగారంలోని కాంట్రాక్టు కార్మికులు 100 శాతం సమ్మెలో పాల్గొంటారు.

- పి.వి.ఎస్.బి.శ్రీనివాసరాజు, గౌరవాధ్యక్షులు

(స్టీల్ ప్లాంట్ కాంట్రాక్టు లేబర్ యూనియన్ సీనియర్)



కరోనా కష్టకాలంలో దేశంలోని ప్రజానీకం, కార్మికులు తీవ్ర ఇబ్బందులు ఎదుర్కొంటున్నారు. వీరిని ఆదుకోవాల్సిన కేంద్రంలోని బీజేపీ ప్రభుత్వం కరోనా సంక్షోభాన్ని కూడా కార్పొరేట్లకు ప్రయోజనం చేకూరేలా కార్మికులు పోరాడి సాధించుకున్న చట్టాలను పెట్టుబడిదారులకు మార్చివేయడం దుర్మార్గం. కార్మికులను యజమానుల దగ్గర బానిసలుగా చేసే ఈ చట్ట సవరణలకు వ్యతిరేకంగా స్ట్రీట్ ఫ్లాంట్ కాంట్రాక్టు కార్మికులు 100 శాతం సమ్మె చేయడానికి సిద్ధంగా ఉన్నారు.

- జి.శ్రీనివాసరావు, అధ్యక్షులు (స్ట్రీట్ ఫ్లాంట్ కాంట్రాక్టు లేబర్ యూనియన్ సిఐడియు)



కేంద్ర ప్రభుత్వం ఆయిల్ రంగ పరిశ్రమలపై దాడి తీవ్రతరం చేసింది. మహారత్న కంపెనీ హెచ్పీసీఎల్ను ఓఎన్ జీసీతో బలవంతంగా రూ. 36 వేల 915 కోట్లకు హెచ్పీసీఎల్లో మిగిలి ఉన్న 51.11% షేర్లను కొనిపించింది. దీంతో హెచ్పీసీఎల్ సంస్థ ఓఎన్ జీసీకి సబ్సిడరీ కంపెనీగా మారింది. దీనికోసం ఓఎన్ జీసీ రూ.18 వేల కోట్లు బ్యాంకుల వద్ద అప్పు చేసింది. మరోపక్క ఓఎన్ జీసీకి సబ్సిడరీ కంపెనీ అయిన ఎంఆర్పీఎల్ను హెచ్పీసీఎల్లో మెర్జ్ చేయాలని తాజాగా ఓఎన్ జీసీ నిర్ణయించింది. ఒకసారి హెచ్పీసీఎల్లో ఎంఆర్పీఎల్ మెర్జ్ అయ్యాక దాన్ని బలహీన పరిచే చర్యలు మొదలుకావచ్చు. మరో పక్క బిల్ల చిప్ కంపెనీ బీపీసీఎల్ను పూర్తిగా ప్రైవేటు చేసే ప్రక్రియ అమలు జరుగుతుంది. రూ. 10 లక్షల కోట్ల విలువైన ఆస్తులను కేవలం రూ. లక్ష కోట్లకు అమ్మాలని కేంద్ర ప్రభుత్వం నిర్ణయించింది. తద్వారా ప్రభుత్వ రంగ సంస్థల ఆస్తులను కార్పొరేట్ సంస్థలకు కారుచౌకగా కట్ట పెట్టనుంది. మరోపక్క అంతర్జాతీయంగా క్రూడ్ ఆయిల్ ధరలు 42 డాలర్లు ఉన్నప్పటికీ కేంద్ర, రాష్ట్ర ప్రభుత్వాలు ఆ తగ్గుదలను ప్రజలకు అందకుండా పెట్రోల్, డీజిల్ పై భారీగా పన్నులు పెంచి అమ్ముతున్నారు. పెట్రోల్, డీజిల్ అసలు ధరల మీద 65 శాతం పన్నులు వేయడం వల్ల ధరలు భారీగా పెరుగుతున్నాయి. ఈ విధానాలను కార్మికులు, ఉద్యోగులు, ప్రజలు నవంబర్ 26న జరిగే సార్వత్రిక సమ్మెలో పాల్గొని వ్యతిరేకించటం తప్ప మన ముందు మరో మార్గం లేదు.

- కె.ఎన్.సత్యనారాయణ, జనరల్ సెక్రటరీ, హెచ్ఐసీఎల్ ఎంప్లాయిస్ యూనియన్, విశాఖ రిఫైనరీ

మేజర్ పోర్టుల అధార్థి బిల్లును రద్దు చేయాలి

మేజర్ పోర్టుల అధార్థి బిల్లును లోక్సభలో ఆమోదింపజేసుకున్న బీజేపీ ప్రభుత్వం వచ్చే సమావేశాల్లో రాజ్యసభలో ఆమోదింపజేసుకునే ప్రయత్నాల్లో ఉన్నది. ఈ బిల్లు చట్టమయితే కార్మికులకు మేజర్ పోర్టులకు మరణశాసనమే.

బ్రష్టులుగా ఉన్న మేజర్ పోర్టులు 'అధార్థిలు'గా మారతాయి. అనంతరం కంపెనీలుగా మార్చి కార్పొరేట్లు / విదేశీ కంపెనీలకు అమ్మేయడానికే ప్రభుత్వ ప్రయత్నం. రూ. లక్షలాది కోట్లు విలువ చేసే భూముల్ని, మిగులు నిధుల్ని తన ఆప్త మిత్రులైన అదానీ, అంబానీల్లాంటి కార్పొరేట్లకు దోచిపెట్టేందుకే కొత్త బిల్లు తీసుకొచ్చింది. దీనికి పర్యవసానం ఏమిటంటే లాభాపేక్షతో చూసే కార్పొరేట్ల చేతుల్లోకి వెళ్లడం వల్ల పోర్టుల ద్వారా జరిగే సరుకుల హ్యాండ్లింగ్ ఛార్జీలు భారీఎత్తున పెరుగుతాయి. దీనితో పారిశ్రామిక, వ్యవసాయ ఉత్పత్తుల ధరలు పెరుగుతాయి.

దీని పర్యవసానం నిత్యావసర, వినియోగ వస్తువులు ధరలు పెరిగి ప్రజలపై భారాలు పడతాయి. వ్యూహాత్మక రంగమైన పోర్టులు విదేశీ కంపెనీలు చేతుల్లోకి వెళితే దేశ రక్షణ, భద్రతకూ ప్రమాదమే. అందుకే వినాశకరమైన ఈ బిల్లును రద్దు చేయాలని డిమాండ్ చేస్తూ నవంబరు 26న దేశవ్యాప్త సమ్మెలో పాల్గొనాలని పోరాడటానికి కార్మికులు ధృఢ నిశ్చయంతో ఉన్నారు.

- వి.ఎస్.పద్మనాభరాజు, ప్రధాన కార్యదర్శి

యునైటెడ్ పోర్ట్ అండ్ డాక్ ఎంప్లాయిస్ యూనియన్ (సిఐడియు)



కేంద్రంలోని బీజేపీ ప్రభుత్వం అవలంబిస్తున్న ప్రజా వ్యతిరేక విధానాలను నిరసిస్తూ ఈ సమ్మె జరగబోతోంది. విశాఖ స్ట్రీట్ ఫ్లాంట్ కాంట్రాక్టు కార్మికులు ప్రభుత్వ విధానాలకు వ్యతిరేకంగా జరుగు నవంబర్ 26 సమ్మెతో పాటు విశాఖ స్ట్రీట్ ఫ్లాంట్ యాజమాన్యం కరోనా కాలంలో వర్క్ ఫ్రమ్ హోం రోజులకు జీతాలు చెల్లించాలని కోరుతూ నవంబర్ 26న సమ్మెకు సమాయత్తమవుతున్నారు.

- నమ్మి రమణ ప్రధాన కార్యదర్శి (స్ట్రీట్ ఫ్లాంట్ కాంట్రాక్టు లేబర్ యూనియన్ సిఐడియు)



బీహెచ్ఈఎల్ మహారత్న పిఎస్యూలో నవంబర్ 26 దేశవ్యాప్త సమ్మేను జయప్రదం చేయాల్సిన అవసరం ఎంతైనా ఉంది. కేంద్రప్రభుత్వం కార్మికచట్టాలు మార్పు ద్వారా కార్మికహక్కులను హరించపూనుకుంది. ప్రభుత్వం తలపెట్టిన కార్మికచట్టాలు మార్పుకన్నా ముందుగానే బీహెచ్ఈఎల్ యాజమాన్యం కార్మికహక్కులను చట్టవ్యతిరేకంగా హరించివేస్తోంది. వర్క్మెన్ కాంపెన్సేషన్ చట్టం, కర్మాగారాల చట్టం, పిఎఫ్ చట్టం, ఈఎస్ఐ చట్టం మొదలగువాటిని ఏకపక్షంగా ఉల్లంఘిస్తోంది. బీహెచ్ఈఎల్ యాజమాన్యం ధోరణిని కట్టడిచేయడానికి నవంబర్ 26 సమ్మేను విజయవంతం చేసుకుంటాం. ఇప్పటికే 37% షేర్లు అమ్మివేయబడిన బీహెచ్ఈఎల్లో ఇప్పుడు కేంద్రం అనుసరిస్తున్న డిజిన్వెస్టమెంటు విధానం ద్వారా మరో 14% వాటాలు అమ్మేస్తే ప్రభుత్వ వాటా 49%కు పడిపోయి మహారత్న పిఎస్యూ బీహెచ్ఈఎల్ ప్రైవేటీకరించబడే ప్రమాదం పొంచి ఉంది.

- జీటీపీ ప్రకాష్, ప్రధానకార్యదర్శి, సిఐటియు సంఘం, బీహెచ్ఈఎల్, విశాఖపట్నం యూనిట్.

‘ప్రజల ఆరోగ్యం - ప్రభుత్వ బాధ్యత’, ‘అందరికీ ఆరోగ్యం’, ఆరోగ్య రంగంలో ప్రభుత్వ రంగ సంస్థలను బలోపేతం చేయాలి వంటి అనేక డిమాండ్స్ తో దేశవ్యాప్తంగా (ఎఫ్ఎమ్ఎఫ్ఐ), అనుబంధ సంస్థ అయిన ఆంధ్రప్రదేశ్ మెడికల్, సేల్స్ రిప్రజెంటేటివ్స్ యూనియన్ (ఏపీఎమ్ఎస్ఆర్యూ) గత కొన్ని దశాబ్దాలుగా అలుపెరగని పోరాటాలు చేస్తున్నారు.


ప్రజల ఆరోగ్యాన్ని, ఆకాంక్షల్ని తుంగలో తొక్కి కార్పొరేట్ల కబంధ హస్తాల్లో విల విల్లాదుతున్న సామాన్య ప్రజానీకానికి తోడుగా ఈ క్రింది తెల్పిన డిమాండ్లపై దేశవ్యాప్తంగా 3 లక్షలకు పైగా మెడికల్, సేల్ రిప్రజెంటేటివ్లు 2020, నవంబర్ 26న సమ్మేలో పాల్గొంటున్నారు.

- యు.వి.కృష్ణయ్య, ఎపి ఎం.ఎస్.ఆర్.యు, రాష్ట్ర ప్రధాన కార్యదర్శి



ప్రభుత్వ రంగ బ్యాంకులను బలహీన పరిచే ప్రభుత్వ విధానాలను నిరసిస్తూ సార్వత్రిక సమ్మేలో బ్యాంకు ఉద్యోగులు

మోడీ నాయకత్వాన ఉన్న బీజేపీ ప్రభుత్వ హయాంలో చేసిన బ్యాంకుల విలీనంతో ప్రభుత్వ రంగ బ్యాంకింగ్ వ్యవస్థ దెబ్బతింటోంది. బ్యాంకుల విలీనం అనంతరం వేల బ్రాంచీల మూసి వేయడం జరిగింది. వీఆర్ఎస్ పేరిట ఉద్యోగులను కుదించారు. రెండు సంవత్సరాలకోసా ఉద్యోగుల పెర్ఫార్మెన్స్ ఆధారంగా 55 సంవత్సరాల వయసు పైబడిన వారిని కొనసాగించాలా లేదా అనేది నిర్ణయిస్తారు. సర్వీస్ చార్జీలు ఇప్పటికే బాగా పెరిగాయి. నాన్ బ్యాంకింగ్ ఫైనాన్స్ కంపెనీలతో ఒప్పందాలు చేసుకోవడంతో ప్రభుత్వ రంగ బ్యాంకుల సామాజిక బాధ్యత తగ్గి ప్రజలకు, ప్రభుత్వ రంగ బ్యాంకులకు మధ్య ఉన్న సంబంధం లేకుండా పోతుంది.



దివాన్ హౌసింగ్ ఫైనాన్స్ లిమిటెడ్ నాలుగు ఐదు బ్యాంకులలో రూ.80 వేల కోట్లు పైన బకాయి పడడం ఎన్.బి.ఎఫ్.సి ల పాత్రకు ఒక ఉదాహరణ. రానున్న కాలంలో మూడు నాలుగు పెద్ద ప్రభుత్వ రంగ బ్యాంకులు మినహా మిగిలినవన్నీ ప్రైవేటు రంగంలోనే ఉంటాయి. గతంలో ప్రభుత్వం తెచ్చిన ఎఫ్.ఆర్.డి.ఏ బిల్లు మార్పు చేసి, ఎఫ్.ఎస్.డి.ఏ బిల్లుగా తీసుకు రానున్నారు. దీని వలన కార్పొరేట్ కంపెనీల రుణ బకాయిలకు బ్యాంకుల లాభాల నుండి కేటాయింపులు చేయడం జరుగుతుంది. తద్వారా బ్యాంకులు మరింత నష్టాల్లోకి వెళ్తాయి. పారు బకాయిదారుల మీద చర్యలు తీసుకోకుండా వారికి వెసులుబాటు కలుగుతుంది.

వినియోగదారులకు అందించే సేవలపైన ప్రభావం పడుతోంది. పారు బకాయిదారుల్లో ప్రైవేటు రంగానికి సంబంధించిన వారే ఉండడం గమనార్హం. ప్రస్తుతం ఉన్న ఆర్థిక వ్యవస్థ 5 ట్రిలియన్ డాలర్లు చేర్చడానికి ఈ ప్రయత్నాలు చేస్తున్నామని ప్రభుత్వం చేస్తున్న వాదన ఆచరణకు నిలబడేది కాదు. ఈ చర్యలన్నీ ప్రభుత్వ రంగ బ్యాంకింగ్ వ్యవస్థ బలహీనపరిచి, ప్రజానీకానికి చేటు చేస్తాయి. ఉద్యోగుల పైనా తీవ్ర ప్రభావం ఉంటుంది. ఈ విధానాలను నిరసిస్తూ నవంబర్ 26న జరిగేది దేశవ్యాప్త సార్వత్రిక సమ్మేలో బ్యాంకింగ్ రంగంలోని బెఫి, ఎ.ఐ.బి.ఇ.ఎ, ఏ.ఐ.బి.ఓ.ఎ సంఘాలు సమ్మేలో పాల్గొంటున్నాయి.

- ఆర్ అజయ్ కుమార్

26న సార్వత్రిక సమ్మెకు మున్సిపల్, గ్రామపంచాయితీ కార్మికులు సిద్ధం

కేంద్రంలోని మోడీ ప్రభుత్వం పార్లమెంట్‌లో తనకున్న మంద బలంతో కార్మిక వర్గాన్ని కట్టుబానిసలుగా మార్చేస్తోంది. రెండు వందల సంవత్సరాలకు పైగా కార్మికవర్గం పోరాడి సాధించుకున్న సమ్మె హక్కు పని గంటలతో సహా కార్మిక చట్టాలను తిరగదోడి యజమానులకు అనుకూలంగా సవరిస్తోంది. ప్రభుత్వ రంగాన్ని ధ్వంసం చేసి పెద్ద పెద్ద పెట్టుబడిదారులకు తాకట్టు పెడుతోంది. రాష్ట్రాల హక్కులను హరిస్తోంది. ప్రజలపైన కోట్లాది రూపాయల భారాలు మోపుతోంది. ప్రస్తుతం ఉల్లిధర ప్రజల్ని కంటతడి పెట్టిస్తోంది. స్వచ్ఛభారత్ పేరుతో గతంలో మున్సిపాలిటీలు, గ్రామపంచాయితీలకు ఇచ్చిన నిధులకు కత్తెర వేసింది. పట్టణ, గ్రామీణ ప్రజలపైన చెత్తపన్నుతో సహా వివిధ రకాల యూజర్ చార్జీలను విధించడానికి బీజేపీ షరతులే కారణం.



రాష్ట్రంలోని వైఎస్ఆర్‌సీపీ ప్రభుత్వం గత ఎన్నికలకు ముందు కాంట్రాక్టు, జెట్‌సోర్సింగ్ కార్మికులకు ఇచ్చిన వాగ్దానాలను విస్మరిస్తోంది. ఈ ప్రభుత్వంతోనైనా తమ కష్టాలు తీరతాయన్న మున్సిపల్, గ్రామపంచాయితీ కార్మికుల ఆశలు అడియాసలుగానే మిగిలిపోతున్నాయి. గత తెలుగుదేశం ప్రభుత్వ విధానాలనే వైఎస్ఆర్‌సీపీ అనుసరిస్తూ కార్మికులను పర్మినెంట్ చేయకుండా వెట్టి మనుషులుగానే చూస్తోంది. కాంట్రాక్ట్, జెట్‌సోర్సింగ్ కార్పొరేషన్‌లో విధించిన విషమ షరతులు అందుకు ఉదాహరణగా చెప్పకోవచ్చు. కార్మికుల కష్టాలను, బాధలను గమనించకుండా అదనపు పనిభారం మోపుతూ కార్మికులను బలవంతంగా సచివాలయాలకు బదలాయిస్తున్నది. మున్సిపల్ ఇంజనీరింగ్ కార్మికులు, స్కూల్ స్టీపెండ్స్ వేతనాలు పెంచకుండా నిర్లక్ష్యం వహిస్తోంది. పంచాయితీ కార్మికులకు 4 నుండి 18 నెలలు జీతాలు బకాయిలు పెట్టడం, 132, 57 జీతాలను అమలు చేయకపోవడం, టెండర్ల విషయంలో హైకోర్టు తీర్పును బేఖాతరు చేయడం, కార్మికులను ఆందోళనకు గురిచేస్తున్నాయి. ఈ నేపథ్యంలో నవంబర్ 26న జరిగే దేశవ్యాపిత సార్వత్రిక సమ్మెను జయప్రదం చేసేందుకు, మున్సిపల్, పంచాయితీ కార్మికులు సన్నద్ధమవుతున్నారు. జిల్లా, పట్టణ, మండల స్థాయిలో సమావేశాలు జరుపుతూ కార్మికుల్లో విస్తృత ప్రచారం నిర్వహిస్తున్నారు.

- కె. ఉమామహేశ్వరరావు

అంగన్‌వాడీ వర్కర్లు, హెల్పర్లు, మినీ వర్కర్లు అందరూ నవంబర్ 26న జరిగే దేశవ్యాప్త సార్వత్రిక సమ్మెలో పాల్గొనాలని పిలుపు



కేంద్ర ప్రభుత్వం ఐసీడీఎస్‌లో అనేక మార్పులు చేస్తూ ఉంది. ఐసీడీఎస్ లక్ష్యానికి విరుద్ధంగా నగదు బదిలీని, మిక్స్డ్ ఫుడ్ ప్యాకెట్ బీహార్, రాజస్థాన్, ఉత్తరప్రదేశ్ రాష్ట్రాల్లో పైలెట్ ప్రాజెక్టుగా అమలుచేస్తామన్నారు. జూలై 29న నూతన విద్యా విధానాన్ని ప్రవేశపెట్టారు. ఇప్పటివరకూ మూడు నుండి ఆరు సంవత్సరాల పిల్లలు అంగన్‌వాడీ సెంటర్‌లోనే ఉంటున్నారు. ప్రీస్కూల్‌ని మార్పు చేస్తూ మూడు నుండి ఆరు సంవత్సరాల పిల్లల్ని ఎలిమెంటరీ స్కూల్‌కి అనుసంధానం చేయడానికి కేంద్ర ప్రభుత్వం నిర్ణయించింది. దీనివల్ల పిల్లల మెదడు మీద ఒత్తిడి పెరిగే ప్రమాదం ఉంది. లబ్ధిదారులకు అంగన్‌వాడీ సెంటర్లు దూరమవుతాయి. వీటన్నిటి రాబోయే కాలంలో అంగన్‌వాడీ చీఫర్లకి టెన్ట్ క్లాస్ పాస్ అయితే సంవత్సరం పాటు, ఆ పైన చదివిన వారికి ఆరు నెలల పాటు ట్రైనింగ్ ఇవ్వాలని నిర్ణయించారు. ఫీడింగ్‌కు సంబంధించి దాతృత్వ సంస్థ సహకారం తీసుకోవాలని ఉంది. హెల్పర్ల గురించి ఎటువంటి ప్రస్తావనా లేదు. అంగన్‌వాడీల వేతనాలు, ఉద్యోగ భద్రతకు సంబంధించి కూడా

ఎటువంటి ప్రస్తావనా లేదు. నూతన విద్యా విధానం అన్ని విధాలా అంగన్‌వాడీలకు నష్టదాయకమైన చర్య. ఎన్ఈపీని ఉపసంహరించుకోవాలని దేశవ్యాప్తంగా మన యూనియన్ పోరాడుతోంది. 2013లో 45, 46 వ భారత కార్మిక మహాసభ స్కీములో పనిచేస్తున్న అందర్నీ వర్కర్లుగా గుర్తించాలని, కనీస వేతనం, పెన్షన్, పీఎఫ్ ఇవ్వాలని తెలియజేసినా కేంద్ర ప్రభుత్వం ఏ మాత్రం పట్టించుకోలేదు. కరోనా కాలంలో కూడా లబ్ధిదారులకు అనేక సేవలు అందిస్తున్న అంగన్‌వాడీలను నిర్లక్ష్యం చేస్తోంది. ఎటువంటి బీమా సౌకర్యం చేయట్లేదు. రాష్ట్ర ప్రభుత్వం అంగన్‌వాడీ సెంటర్ వైయస్సార్ ప్రీస్కూలుగా మార్పులు చేయాలని ప్రతిపాదిస్తోంది. 45 సంవత్సరాలుగా పేదల పిల్లలు, గర్భిణీలు, బాలింతలకు సేవలు చేస్తున్న అంగన్‌వాడీలకు ఉద్యోగ భద్రత లేదు. కనీసం ప్రభుత్వ ఉద్యోగులుగా గుర్తించలేదు. పెన్షన్ లేకుండానే రిటైర్డ్ చేస్తున్నారు. ప్రమోషన్‌లో రాజకీయ జోక్యం వల్ల హెల్పర్లకి అన్యాయం జరుగుతోంది. సూపర్వైజర్ పోస్టులు గత ఏడు సంవత్సరాల నుంచి భర్తీ చేయలేదు. ఇప్పుడు సెంటర్ ఫీడింగ్ కూడా గ్రామ సచివాలయం నుండి తెచ్చుకోవడం వల్ల ఇబ్బందులు ఎదురవుతున్నాయి. ఇలాంటి అనేక సమస్యలతో ఇబ్బంది పడుతున్న అంగన్‌వాడీలందరూ దేశ వ్యాప్తంగా జరిగే సార్వత్రిక సమ్మె నవంబర్ 26న సెంటర్లు బండ్ చేసి మండల స్థాయిలో జరిగే నిరసన కార్యక్రమాల్లో పెద్ద సంఖ్యలో అంగన్‌వాడీ వర్కర్లు, హెల్పర్లు, మినీ వర్కర్లందరూ పాల్గొనాలని విజ్ఞప్తి.

- కె.సుబ్బరావమ్మ

ఉద్యమ వార్తలు



గుంటూరుజిల్లా ఈ పూరు ప్రాజెక్టులో అంగన్వాడీ కార్యకర్త సక్రబాయి (వికలాంగురాలు) కరోనా టైములో కూడా లబ్ధిదారులకు సేవలు అందించిన తీరు జాతీయ స్థాయిలో ఈమెను గుర్తించి అంతర్జాతీయ బాలికా దినోత్సవం సందర్భంగా ఆమెను సన్మానించిన గుంటూరు జిల్లా కలెక్టర్.



విజయనగరం కలెక్టరేట్ వద్ద హెల్పర్లు ప్రమోషన్లు, పెండింగ్ బకాయిలు ఇవ్వాలని రిలేదీక్షలు




రైల్వేలను ప్రైవేటీకరించొద్దు రైల్వే కాంట్రాక్ట్ కార్మికుల ఉపాధి కాపాడాలి

నవంబర్ 26న జరుగు సార్వత్రిక సమ్మెలో రైల్వే కాంట్రాక్ట్ కార్మికులందరూ సమ్మెలో పాల్గొనాలని కోరుతూ

ఎంప్లాయిస్ ఫెడరేషన్ (సిఐటియు) ఏపీ రాష్ట్ర కమిటీ రాష్ట్ర నాయకులు వి.వి.ఎల్.నరసింహులు, సిఐటియు రాష్ట్ర

ఉపాధ్యక్షులు వి.ఉ.మామ హేశ్వరరావు పాల్గొని బీజేపీ ప్రభుత్వం అనుసరిస్తున్న విధానాలను నిరసన తెల్పి నవంబర్ 26 సమ్మెలో పాల్గొనాలని పేర్కొన్నారు.

విజయవాడలో



విజయవాడ, విశాఖపట్టణం, తిరుపతి తదితర చోట్ల సదస్సులు జరిగాయి. రైల్వే కాంట్రాక్ట్ వర్కర్స్ అండ్

నవంబర్ 4న సదస్సు జరిగింది. ఈ సదస్సులో 200 మంది కార్మికులు హాజరయ్యారు.

అక్టోబర్ 26న విశాఖపట్టణం కోచింగ్ డిపో వద్ద, తిరుపతి కోచింగ్ డిపో వద్ద నవంబర్ నవంబర్ 3న, అక్టోబర్ 22న విజయవాడలోని డీజిల్ లోకోషెడ్ వద్ద, నవంబర్ 2న గుంటుపల్లి వ్యాగన్ వర్క్ షాపు వద్ద బకాయిపడిన 2 నెలల జీతాలు చెల్లించాలని, బకాయి పడిన పీఎఫ్ సొమ్మును జమ చేయాలని, కాంట్రాక్ట్ కార్మికులకు నెల మొత్తం పని దినాలు కల్పించాలని తదితర డిమాండ్స్ పై ధర్నాలు జరిగాయి.

ఈ ధర్నాలో ఆర్.లక్ష్మి, పి.మునిరాజ్ (తిరుపతి), సత్తిబాబు, వై.అదిలక్ష్మి, కె.వెంకటలక్ష్మి, పి.వెంకటరత్నం, రాణి మరియు వ్యాగన్ వర్క్ షాపు నాయకులు మాట్లాడారు.

'అక్టోబర్ విప్లవం' యాదిలో 'అలెగ్జాండ్రా వాసిలేవ్నా'..!!

ప్రపంచంలో కార్మికవర్గ తొలి రాజ్యం ఏర్పరిచింది అక్టోబర్ విప్లవం (మన కాలెండర్ లో నవంబర్). బూర్జువా రాజ్యాంగాన్ని రద్దు చేసి, శ్రామికవర్గ నియంతృత్వ రాజ్యాంగాన్ని నెలకొల్పింది ఈ విప్లవం. దోపిడీకి, పీడనకు, ఆకలికి, అణచివేతకు, వివక్షకు, అన్యాయాలకు గురైన పీడిత వర్గానికి రాజ్యాధికారం చేపట్టేలా చేసింది ఈ అక్టోబర్ విప్లవం. సోషలిజం కల కాదు నిజమంటూ.. ఆ సమాజాన్ని అవనిపై అనుభవంలోకి చూపించింది ఈ విప్లవం.

ఈ విప్లవానికి ఇప్పుడు 103 ఏండ్లు. ఆ విప్లవంలో ఎందరో మహిళలు క్రియాశీలంగా పాల్గొని విప్లవం విజయవంతం కావడానికి దోహదం చేశారు. అందుకే లెనిన్ రష్యా పునర్నిర్మాణాన్ని 'ఆడమ్' (పురుషుల)తో కాకుండా, 'ఈవ్' (స్త్రీల)తో ప్రారంభించారని నాటి సిడ్నీ అండ్ బీట్రీస్ వెబ్ అద్భుతంగా వర్ణించింది.

ఆ మహాత్తర విప్లవంలో ఎందరో మహిళలు స్ఫూర్తి దాయకమైన పాత్రను పోషించారు. వాళ్లలో ఒకరు 'అలెగ్జాండ్రా వాసిలేవ్నా'.

ఆ అక్టోబర్ విప్లవాన్ని స్మరించుకుంటూ రష్యన్ తొలితరం మహిళా విప్లవ కారిణి, ఫెమినిస్ట్ 'అలెగ్జాండ్రా వాసిలేవ్నా' గురించి నాలుగు మాటలు.....

అలెగ్జాండ్రా వాసిలేవ్నా భోల్షెవిక్ విప్లవకారిణి. ఆమె పూర్తి పేరు అలెగ్జాండ్రా వాసిలేవ్నా ఆర్టియుఖినా.

శ్రామికవర్గపు మహిళ నాయకురాలు. వందేళ్ల క్రితం రష్యాలో జరిగిన అక్టోబర్ విప్లవంలోనూ, మహిళ విముక్తి ఉద్యమంలోనూ ఆమె కృషి అమూల్యమైనది. ఆమె నింపిన చైతన్యం ఇప్పటికీ అక్కడి మట్టిలో పరిమళిస్తూ, స్వేచ్ఛ వాయువులతో మెదళ్ళని వికసింపజేస్తూనే ఉంది.

అలెగ్జాండ్రా ఒక శ్రామిక కుటుంబంలో, వైష్నీ వోలోచోక్ అనే నగరంలో 1889 నవంబర్ 6 జన్మించింది. 12 ఏళ్ళ వయసున్నప్పుడే ఆమె కుట్టే వనిని నేర్చుకుంది. ఒక రాజకీయ సమ్మెలో పాల్గొన్న కారణంగా వాళ్ళ అమ్మ ఉద్యోగం పోవడంతో తప్పనిసరి వరిస్థితుల్లో అలెగ్జాండ్రా తన కుటుంబాన్ని ఆదుకోడానికి తాత్కాలికంగా ఉద్యోగం చేయాల్సివచ్చింది.

అయితే తాను విప్లవ మార్గానికి ఆకర్షితురాలై, దానిలో సుదీర్ఘ కాలం పనిచేయడానికి ప్రేరణ మాత్రం వాళ్ళ అమ్మ నుండే పొందింది. 1903లో జరిగిన సమ్మెలో పాల్గొన్న కారణంగా వాళ్ళ అమ్మను ఫ్యాక్టరీ నుండి తీసివేశారు. ఉద్యోగం పోవడంతో వస్త్ర వరిశ్రమలో వని చేయడానికి సెయింట్ పీటర్స్ బర్గ్ కు మాకాం మార్చారు. అక్కడే అలెగ్జాండ్రా వాళ్ళ అమ్మతో పాటు వస్త్రాలు నేసే పనిలో చేరింది.

సరిగ్గా ఆ సమయంలోనే (1905) జరిగిన విప్లవాన్ని కళ్ళారా చూసిన అలెగ్జాండ్రా దానికి ఆకర్షితురాలై బోల్షెవిక్ లకు మద్దతు రాలిగా మారిపోయింది.

మూడేళ్లు తిరక్కుండనే 1908 లో అలెగ్జాండ్రా 'సెయింట్ పీటర్స్ బర్గ్ టెక్స్ టైల్ యూనియన్' లో చేరింది. అక్కడే బోల్షెవిక్ నాయకుడు 'నికోలాయ్ ఇవనోవిచ్ లెబెదేవ్' (Nikolai Ivanovich Lebedev) నాయకత్వాన రాజకీయ పాటలు నేర్చుకొని మెల్లిగా ఎదుగుతూ వచ్చింది.

అలెగ్జాండ్రా చాలా తెలివైనది, చురకైనది కావడంతో చాలా తక్కువ కాలంలోనే కేంద్ర కార్మిక సంఘం సెక్రటేరియట్ కు ఎన్నికైంది.

అయితే తన రాజకీయ కార్యక్రమాల వల్ల 1909లో దేశ బహిష్కరణ ను కూడా

ఎదుర్కోవాల్సి వచ్చింది. 1910లో అంటే తన 21 ఏట బోల్షెవిక్ లో చేరిపోయింది.

అక్టోబర్ విప్లవ సమయంలో కూడ చాలా చురుకుగా పాల్గొన్న ఆమె, అందరి మద్దతుతో తొందర్లోనే సోవియట్ యూనియన్ కమ్యూనిస్టు పార్టీ కేంద్ర కమిటీ సెక్రటేరియేట్ స్థాయి వరకు ఎదిగింది. 1926 నుండి 1930 దాకా దాదాపు నాలుగేళ్లు ఆ స్థానంలో ఉంది. సోవియట్ యూనియన్ కమ్యూనిస్టు పార్టీ మహిళా విభాగమైన 'జెనోటెల్' (Zhenotdel)లో చివరిగా మిగిలింది కూడ తనే. 1931, మార్చి 1న ఇంటర్నేషనల్ జర్నలిస్ట్ ఆమెని సోవియట్ అత్యున్నత స్థానంలో కూర్చున్న మొదటి మహిళగా గుర్తించి చాటింది.

నవంబర్ 1918న, రష్యన్ విప్లవం తర్వాత జరిగిన రష్యా మహిళా కార్మికులు, రైతుల మొదటి మహాసభలో పాల్గొంది. అది సివిల్ వార్ ఉధృతంగా నడుస్తూన్న కాలమది. పార్టీ విభిన్నంగా వున్న మహిళ లందరిని ఒక్కటిగా చేర్చి వారిని కౌంటర్ రెవల్యూషన్ కి తయారు చేయవలసిందిగా నిర్దేశించింది. అలెగ్జాండ్రా తన సేవలందించడానికి గాను ఉక్రెయిన్ ఫ్రంట్ వెళ్ళింది.

1918లో జరిగిన మహిళల మహాసభల్లో, మహిళలు బోల్షెవిక్ లో ఉన్నంతా కాలం వాడు శ్రమకు కమిషన్

మహిళలు బోల్షెవిక్ లో ఉన్నంత కాలం వారి శ్రమకి ప్రతిఫలం (commision) ఇవ్వాలని ప్రకటన చేసింది. పనిచేస్తున్న మహిళా కార్మికులలో చైతన్యం తీసుకొచ్చి వారిని మానసికంగా బలంగా తయారు చేయడమే ఈ పార్టీ యొక్క ముఖ్య ఉద్దేశం. తర్వాత ఇది జెనోటెల్ గా మారింది. జెనోటెల్ లో అలెగ్జాండ్రా మహిళల విద్య, రాజకీయ అవగాహన, సమాజంలో వారి సమానత్వ హక్కు కోసం ముఖ్యమైన నాయకురాలుగా పనిచేసింది.

1925 నుండి 1930 దాకా మహిళా విభాగపు బాధ్యతలు నిర్వహించిన అలెగ్జాండ్రా, ఆ కాలంలోనే మహిళల కోసం ఎన్నో ఆర్టికల్స్ రాసి వాటిని 'మహిళా కార్మికులు, 'కమ్యూనిస్టు మహిళ' అనే పేరుతో ప్రచురించింది.

1928 లో (As part of the exercise of self criticism within the zhenotdel) ని రాసింది. 11 సంవత్సరాలు మహిళా శ్రామికవర్గానికి అలసటలేని నాయకత్వనిచ్చింది. అలెగ్జాండ్రాని బోల్షెవిక్ మహిళా ఉద్యమంలో క్రీయాశీలంగా పనిచేసిన వ్యక్తిగానే కాకుండా, సరిహద్దులో జరిగిన కమ్యూనిస్ట్ విప్లవాత్మక ఉద్యమంలో

ఆమె పాత్రను కూడా గుర్తించాలి.

మహిళా విభాగం తర్వాత కూడా అలెగ్జాండ్రా జాతీయ సంఘాల్లో కూడా చురుగ్గా పనిచేసింది.

పార్టీ ఎడ్యుకేషన్ని ఇస్తూ మరో వైపు కార్మిక, రైతు సంఘాల్లో పనిచేసింది. 1934 నుండి 1938 వరకు పత్తి ఉత్పత్తి, కార్మిక సంఘాలలో ప్రముఖురాలిగా పని చేసింది. రెండవ ప్రపంచ యుద్ధం మొదలవుతున్న సమయంలో ఆమె 'లిబరేటెడ్ లేబర్' టెక్స్ టైక్ మిల్కి డైరెక్టర్ గా ఎన్నికైంది. 1951లో అంటే తన 62 ఏండ్ల వయసులో వున్నప్పుడు ఉద్యమాల క్రీయాశీల బాధ్యతల నుండి తప్పుకొని మిగిలిన తన సమయనంత

రాయడానికి కేటాయించింది. ఆమె చూసిన, ఎదుర్కొన్న పరిస్థితులన్నింటి గురించి రాసింది.

'సోషలిస్ట్ లేబర్ హీరో'గా కొనియాడబడే లెనిన్ ఆర్డర్ ను అలెగ్జాండ్రా మూడు సార్లు సొంతం చేసుకున్నదంటేనే అర్థం చేసుకోవచ్చు పనిపట్ల ఆమెకున్న నిబద్ధత.

యాభై ఏండ్లకు పైగా విప్లవ జీవితాన్ని నిబద్ధతతో, ఆచరణలో కొనసాగించిన అలెగ్జాండ్రా 80వ ఏట, 1969 ఏప్రిల్ 7న మాస్కోలో కన్నుమూసింది.

ఇవాళ భౌతికంగా అలెగ్జాండ్రా లేకపోవచ్చు కానీ ఆమె విప్లవ జీవితం ఎందరికో స్ఫూర్తి నింపుతూనే ఉంటుంది.

గడిచిన ఆరేళ్లలో బీజేపీ హయాంలో ఎవరెవరికి ఏమి దక్కాయంటే..



అంబానీ

ఆయిల్స్
టెలికాం
విద్యుత్ బిజి
ఇన్సూరెన్స్
వ్యవసాయం
మీడియా



ఆదానీ

బొగ్గు గనులు
ఎయిర్పోర్ట్స్
రైల్వేలు
వ్యవసాయ భూములు
ప్రభుత్వ రంగ సంస్థలు






సామాన్యుడు

నిరుద్యోగం
అధిక పన్నులు
ద్రవ్యోల్లసాహం
అవినీతి
ఒత్తిడి
ఉపన్యాసాలు

**ఒట్టేసి గెలిపించిందేమో ప్రజలు..
ఊడిగం చేసేదేమో కార్పొరేట్లకి...**

సిబిటియు కార్యక్రమాలు



సినిమీయు కార్యక్రమాలు




విశాఖ జిల్లా క్రేజ్ కార్మికుల వేతన ఒప్పందం చేయాలని సమ్మె.



ఎడ్లు బండ్లుపై ఆంక్షలు ఎత్తివేసి ఎడ్లు బండ్లు ఇసుక కార్మికుల ధర్నా



పంచాయితీ కార్మికుల ధర్నా



పంచాయితీ కార్మికుల ధర్నా



మున్సిపల్ కార్మికుల ధర్నా



మున్సిపల్ కార్మికుల ధర్నా



మున్సిపల్ కార్మికుల ధర్నా

గార్మెంట్ కార్మికుల పోరాటం

- ఆర్.వి.నర్సింహారావు

అనంతపురం జిల్లా హిందూపురానికి 16 కిలోమీటర్ల దూరంలో ఉన్న తూముకుంట పారిశ్రామిక ప్రాంతంలో అనేక గార్మెంట్ పరిశ్రమలున్నాయి. ఆ ప్రాంతానికి 30, 40 కిలోమీటర్ల పరిధిలోని ఆంధ్రా, కర్ణాటక రాష్ట్రాల్లోని గ్రామాల నుండి వేలాది మంది మహిళా కార్మికులు నిత్యం బట్టలు తయారీ పరిశ్రమల్లో పనికి వచ్చి పోతుంటారు. ఉదయం 7.00 గంటలకు బయలుదేరితే రాత్రి 6.30 - 7.00 గంటలకు గానీ ఇళ్లు చేరరు. రోజూ 10 గంటలు పని. నెల వేతనం రూ.5,500 నుంచి రూ.7,300 మాత్రమే.

గత అనేక సంవత్సరాలుగా వేధింపులు, చాలీ చాలని వేతనాలు, పని ప్రదేశంలో యాజమాన్యం చేసే అవమానాలకు తోడు తమ కంపెనీ బస్సు చార్జీలు పెంచడంతో మహిళా కార్మికుల్లో ఆగ్రహం కట్టలు తెంచుకుంది. దాంతో వేలాదిగా ఉన్న కార్మికులు కంపెనీ గేటు ముందు బైటాయించారు. 'యాజమాన్యం డౌన్ డౌన్' అని నినదించారు. గదిలో బంధించి కొడితే పిల్లి కూడా తిరబడుతుందనే విషయాన్ని మరో సారి రుజువు చేశారు.

ఆ పారిశ్రామిక ప్రాంతంలో గోయాంక వ్యాపార సామ్రాజ్యానికి సంబంధించిన మూడు బట్టల పరిశ్రమలు టెక్స్టైల్స్ పేరుతో ఉన్నాయి. ఈ పరిశ్రమల్లో 4,500 నుంచి 5 వేల మంది మహిళలు పని చేస్తున్నారు. వీరితో పనిచేయించడానికి 5, 6 వందల మంది ఆడ, మగ రాబందులు వంటి యాజమాన్యపు సూపర్వైజర్లు ఉన్నారు.

టెక్స్టైల్స్ పరిశ్రమలో పురుషులు ధరించే క్యాజువల్ షర్ట్స్, టీషర్ట్లు

తయారవుతాయి. ఇంగ్లీషు అక్షరాల్ని సూచిస్తూ 26 సెక్షన్లు, సెక్షన్కు 54 మంది కార్మికులు మొత్తం 1404 మంది ఒక్కో యూనిట్లో కార్మికులు మూడు పరిశ్రమల్లో 4,500-5000 మంది హౌస్ కీపింగ్ కార్మికులతో కలిపి ఉంటారు. ఒక్కో సెక్షన్లో 46 మంది టైలర్లు, 4 గురు ఐరన్ చేసే వారు, నలుగురు చెక్కర్లు, సెక్షన్కు ముగ్గురు సూపర్ వైజర్లు చొప్పున ఉంటారు. ఈ కార్మికులు చొక్కాలోని తమకు కేటాయించిన భాగాల్ని గంటకు 120 పీసులు కుట్టాలి. అంటే ప్రతి నిమిషానికి రెండు చొప్పున కుట్టాల్సిందే. ఒక వేళ 1, 2 నిమిషాలు ఎవరైనా ఏమరుపాటుగా ఉంటే చైన్ మొత్తంపైన ఈ ప్రభావం ఉంటుంది. ఎక్కడ పని మందగించిందో అక్కడ 5, 6 షర్ట్స్ కుప్పగా ఉంటాయి. ఆ కార్మికురాలి తర్వాత భాగం కుట్టాల్సిన కార్మికురాలి దగ్గర పని ఉండదు. సూపర్ వైజర్లతో అవమానకర మాటలు పడాల్సి ఉంటుంది. యూరినల్స్కు వెళ్ళాల్సి వస్తే దానికి కూడా 3 నిమిషాలు టైమ్ నిర్ణయిస్తారు సూపర్ వైజర్లు. 3 నిమిషాలు దాటితే నానా రకాల మాటలు పడాలి. అందువల్ల "మూత్ర విసర్జనకు వెళ్ళాల్సి వస్తుందని భయంతో" రోజంతా నీళ్ళు తాగరు. మహిళలకు ఇబ్బందులు వచ్చే ప్రత్యేక సందర్భాల్లో కూడా వారు ఇటువంటి వేధింపులు, అవమానాలు ఎదుర్కోవడం నిత్యకృత్యం. ఇంటి నుంచి ఉదయం 7-7.30 మధ్యలో బయలు దేరాల్ని రావడంతో ఇంటిలో పనులు చక్కబెట్టి అల్పాహారం తినే సమయం కూడా లేక గతుకుల రోడ్డులో, ఎగిరెగిరి పడుతున్న ఆటోల్లో టిఫిన్ చేస్తూ గతుకులు వచ్చినప్పుడు నోట్లో పెట్టుకునే ముద్ద, చేతులోని టిఫిన్ బాక్సులు కూడా నేలపాలైన ఘటనలెన్నో. ఇంత శారీరక శ్రమ, మానసిక ఒత్తిడి అనుభవించినా వారికి దక్కేది

నామమాత్రమే.

అక్కడికి కేవలం 2, 3 కిలోమీటర్ల దూరంలో రాష్ట్ర సరిహద్దుకు అవతల కర్ణాటక రాష్ట్రంలో ఇదే తరహా పరిశ్రమల్లో పనిచేసే కార్మికులకు కనీస వేతనం రూ.12 వేలు నుండి రూ.20 వేలు దక్కుతుంది. అక్కడికి, ఇక్కడికి వేతనాల్లో అంత తేడా ఎందువల్ల? కర్ణాటక రాష్ట్ర ప్రభుత్వం రాష్ట్రాన్ని మహానగరాలు, కార్పొరేషన్ వట్టణాలు, మున్సిపల్ వట్టణాలు, గ్రామాలుగా విభజించి గార్మెంట్ కార్మికులకు కనీస వేతనం రూ.12 వేలు నుండి రూ.20 వేలకు తగ్గకుండా ఉండాలని నిర్ణయించి జీడీ ఇచ్చింది. మన రాష్ట్రంలో గార్మెంట్ కార్మికులకు కనీస వేతనం రూ.5,700 నిర్ణయించి 13 సంవత్సరాలు దాటింది. కొత్త వేతన సవరణ చేయాలని కార్మిక సంఘాలు అనేక పోరాటాలు చేసినా గత టిడిపి ప్రభుత్వం మాదిరిగానే ప్రస్తుత వైఎస్సార్ ప్రభుత్వం కూడా కనీస వేతనాల సలహా మండలిని నియమించకుండా కార్మికుల వేతనాలు పెంచకుండా అతి తక్కువ వేతనాలను యాజమాన్యం ఇచ్చే విధంగా యజమానులకు తోడ్పడుతోంది.

లక్షలాది కార్మిక కుటుంబాల ప్రయోజనాల కన్నా టిడిపి, వైఎస్సార్ పార్టీల ప్రభుత్వాలకు యజమానుల లాభాలే ముఖ్యమనే విషయం స్పష్టమవుతోంది.

గోయాంక గ్రూపు కంపెనీలో భాగమైన టెక్స్టైల్స్ యాజమాన్యం అతి తక్కువ వేతనాలు ఇస్తూ వందల కోట్ల రూపాయలు లాభాన్ని సంపాదిస్తోంది. కంపెనీ కొన్ని రూట్లలో బస్సులు నడుపుతూ కార్మికులను గ్రామాల నుంచి తీసుకొచ్చి, తీసుకెళ్తుంది. మామూలుగా అయితే అనేక కంపెనీల్లో కార్మికులకు ఉచిత రవాణా

సదుపాయం కల్పిస్తున్నారు. కానీ టెక్స్ పోర్ట్ గార్మెంట్ యాజమాన్యం బస్సు రవాణా చార్జీలను కరోనా కంటే ముందున్న దాని కంటే ఒక్కో కార్మికురాలికి రూ.6 నుండి రూ.8 వందలు భారం పడేలా దూరాన్ని బట్టి పెంచారు. ఐదున్నర సంవత్సరాలుగా వేతనాలను మాత్రం పెంచలేదు.

6 నెల్లకోసారి పెరిగే వీడిఎ (వెరియబుల్ డియరైస్ అలవెన్స్)ను కూడా ఇవ్వకుండా సంవత్సరానికి ఒక్కసారి రూ.150 నుండి రూ.200 వేతనంతో కలిపి చెల్లిస్తూ అదే వేతన పెంపుదల అని కార్మికులను నమ్మించారు.

కార్మికులు రోజూ కంపెనీకి రావాలని నెల రోజుల పాటు ఒక్క నెలవు కూడా పెట్టకుండా వస్తే మొదటి నెలకు రూ.600, రెండో నెల రూ.700, మూడో నెల రూ.800 అటెండెన్స్ ఇన్సెన్టివ్ ఇస్తామని పని చేయించుకుంటున్నారు. అటెండెన్స్ ఇన్సెన్టివ్ అలవెన్స్ కోసం కుటుంబంలోని శుభకార్యాలను కూడా మానుకుని వ్యక్తిగతంగా వచ్చే ఇబ్బందులను ఓర్చుకుని రోజూ కంపెనీకి హాజరవుతున్నారు. ఒక్క


రోజు పనికి రాకున్నా అటెండెన్స్ అలవెన్స్ ఇవ్వరు. నెలవు పెట్టాల్సిన ఆ వేతనంలో కోత విధిస్తారు.

గత ఐదు సంవత్సరాలుగా ప్రతి సంవత్సరం ఏప్రిల్ నెలలో రూ.150 నుండి రూ.200 వేతనం (వీడిఎ)తో కలిపి పెంచుతున్నారు. ఈ సంవత్సరం అక్టోబర్ వచ్చినా వేతనాలు పెంచకపోవడం, బస్సు చార్జీలు పెంచడంతో కార్మికుల్లో ఆగ్రహం కట్టలు తెంచుకుని ఆకస్మిక సమ్మెకు దిగారు.

వారు సమ్మెకు దిగిన రెండో రోజు స్థానిక సిఐటియు నాయకత్వం వారికి అండగా నిలిచింది. 6 రోజులు పాటు కార్మికులు చేసిన సమ్మెకు మద్దతుగా నిలబడ్డారు. యాజమాన్యం దిగివచ్చింది. పెంచిన బస్సు చార్జీలను రద్దు చేయడమేగాకుండా కరోనాకు ముందున్న చార్జీలను కూడా తగ్గిస్తున్నామని ప్రకటించారు. అటెండెన్స్ ఇన్సెన్టివ్ను వరుసగా మొదటి నెల రూ.1000, రెండో నెల రూ.1100, మూడో నెల రూ.1200కు పెంచారు. వేతనాలను దశల వారీగా 2021, ఏప్రిల్ నాటికి రూ.800

పెంచడానికి అంగీకరించారు. పోరాడితేనే కోర్కెలు సాధించుకుంటారనే దాన్ని మరో సారి ఈ కార్మికులు నిరూపించారు.

రాష్ట్రంలోని అనేక పారిశ్రామిక ప్రాంతాల్లో ఇటువంటి పోరాటాలు జరిగే అవకాశమున్నది. కార్మికులు పోరాటంలోకి వచ్చాక జోక్యం చేసుకుంటున్నాం. కానీ అసలు కార్మికుల పని పరిస్థితులు, వేతనాలు వంటి విషయాలను ముందుగానే మనం తెలుసుకుంటూండాలి. , అందుకోసం కార్మికులు నివాసముండే గ్రామాల్లో, బస్టిల్లో వారితో సంబంధాలు ఏర్పాటు చేసుకోవాలి. ప్రతి కంపెనీలోనూ కనీసం కొద్ది మందినైనా గుర్తించి వారిని ఒక బృందంగా ఏర్పాటు చేసి వారితో స్నేహంగా మెలగాలి. అప్పుడు మాత్రమే నదరు కంపెనీల్లో మనం యూనియన్లు ఏర్పాటు చేసుకోవడానికి తగిన ప్రాథమిక భూమిక ఏర్పడుతుంది. అన్ని స్థాయిల్లోని సిఐటియు కమిటీలు, కార్యకర్తలు కార్మికుల నివాస ప్రాంతాల్లో వారితో సంబంధాలు ఏర్పాటు చేసుకోవడం, వారితో స్నేహంగా మెలగడం, వారి కష్ట, సుఖాలు తెలుసుకుంటూ ఉండటం విధిగా అలవాటు చేసుకోవాలి.



ఏది విజయం

ఓ చిన్న గ్రామంలో ఒక ధనవంతుడు, ఒక పేద రైతు ఉండేవారు. ఆ చిన్న గ్రామం పట్టణానికి అత్యంత దూరంలో ఉండటం వలన ధనవంతుడు తన కుమారుడిని అదే గ్రామంలో ఉన్న ఒక చిన్న పాఠశాలలో చేర్పించాడు. అదే పాఠశాలలో పేద రైతు కుమారుడు కూడా చదువుతున్నాడు. ఆ ఇద్దరూ మంచి స్నేహితులయ్యారు.

ధనవంతుని కుమారుడు తన ఇంట్లో అన్ని రకాల సౌకర్యాలతో పాటు అందరికంటే చదువులో కూడా చాలా చురుగ్గా ఉండేవాడు. రైతు కుమారుడు చదువులో అంతగా రాణించలేకపోయినా క్రమశిక్షణలో ముందు ఉండేవాడు. చూస్తూండగానే 10 సంవత్సరాలు గడిచిపోయాయి. అందరూ స్కూలు విడిచిపెట్టే సమయం వచ్చింది.

పాఠశాల చివరి రోజు అందరి పిల్లలూ ఒకరితో ఒకరు మాట్లాడుకుంటూ 'నేను డాక్టర్ అవుతాను' అంటే 'నేను లాయర్ అవుతాను' అంటూ పోటీపడుతున్నారు. ధనవంతుని కుమారుడ్ని అడిగారు. 'పెద్ద బిజినెస్ మాన్ అవుతా' అని చెప్పాడు. అందరూ కలసి రైతు కుమారుని వైపు చూసి నువ్వు ఏమి అవుతావని అడిగారు. దానికి ఆ రైతు కుమారుడు చెప్పిన సమాధానం విని అందరూ అతని హేళన చేశారు.

అయితే ఇప్పుడు మనం మాటలతో పోటీ పడి లాభం లేదు. 40 ఏళ్ల తర్వాత అందరం ఒక చోట కలుద్దాం. అప్పుడు ఎవరు అందరికంటే గొప్ప వాళ్లు అవుతారో వాళ్లని అందరం సన్మానం చేద్దాం అన్న ధనవంతుని కుమారుని తీర్మానానికి ఆమోదం తెల్పి ఒకరికొకరు వీడ్కోలు

చెప్పుకుంటూ వెళ్లిపోయారు.

తర్వాత కొందరు ఉన్నత చదువుల బాట పట్టి ఊరు విడిచి పట్టణాలకు వెళ్లిపోయారు. కొందరు పక్క గ్రామాల్లోనే ఉన్నత చదువులు పూర్తి చేసి ఉద్యోగాల బాట పట్టారు. కాలం "ఝరీ వేగతుల్యం" అన్నారు. నలభై ఏళ్లు గడిచాయి. అనుకున్నట్టుగానే ధనవంతుని కుమారుడు ఒకరోజు అందరి వివరాలు కష్టపడి సేకరించి ఒక సమావేశాన్ని ఏర్పాటు చేస్తూ, దేశ విదేశాల్లో ఎక్కడెక్కడో ఉన్న బాల్య మిత్రులందరికీ అక్కడికి హాజరవ్వాలని ఆహ్వానాలు పంపాడు. అందరి లాగానే రైతు కుమారుడికి కూడా ఆహ్వానం అందింది.

అనుకున్నట్టుగానే అందరూ ఆ సమావేశానికి హాజరయ్యారు. ఎన్నో ఏళ్ల తర్వాత కలుసుకున్నందువలన ఒకరికొకరు ఆశింగనం చేసుకుని కాసేపు సరదాగా మాట్లాడుకున్నారు. భోజనం అయ్యాక సభ ప్రారంభమయ్యింది. ఆ గొప్ప వ్యక్తి నేనే అంటే నేనే అనుకుంటూ వేదిక మీదకి వెళ్లి ప్రతి ఒక్కరూ వాళ్లు సాధించిన విజయాలు, సంపాదించిన ఆస్తులు, హోదాలు గర్వంగా చెప్పుకోవడం ప్రారంభించారు. చివరిగా రైతు కుమారుని వంతు వచ్చింది. సభా వ్యాఖ్యాత అతన్ని వేదిక మీదకి ఆహ్వానించారు. కానీ ఆ రైతు కుమారుడు "ఇంత గొప్ప వాళ్ల మధ్య నేను ఏమి మాట్లాడతాను, నేను సాధించినది ఏదీ లేదుగా" అనుకుంటూ, సంకోచిస్తూ వేదిక మీదకి వెళ్లడానికి సిద్ధమయ్యాడు. అంతలో అతని గురించి తెలిసిన మరో ముగ్గురు స్నేహితులు తను అంతగా చెప్పుకోవడానికి ఏమీలేదు, అతన్ని ఇబ్బంది పెట్టొద్దు,

అందరూ అయిపోయారు ఇక సన్మానం ఎవరికి చెయ్యాలో నిర్ణయించండి అని అన్నారు.

వ్యాఖ్యాత మాట్లాడుతూ "అందరి అభిప్రాయాలూ విన్న తరువాత ఏకగ్రీవంగా ఎన్నుకోదగిన ఆ గొప్ప వ్యక్తి ఎవరో నేను చెప్పనవసరంలేదు. దేశ విదేశాల్లోనూ తనకంటూ ఒక ప్రత్యేక స్థానాన్ని సంపాదించి, ప్రపంచంలో అత్యధిక ధనవంతుల్లో ఒకడిగా నిలిచి, తన వ్యాపార సామ్రాజ్యానికి తిరుగులేని నాయకుడిగా ఎదిగిన వ్యాపార దిగ్గజం మన స్నేహితుడు అని చెప్పుకోవడానికి మనందరం గర్వించదగ్గ విషయం" అని వ్యాఖ్యాత ధనవంతుని కుమారుని కోసం చెప్తూ ఉండగా వేదిక అంతా హర్ష ధ్వనిలతో మారుమోగిపోయింది. అప్పుడు వ్యాఖ్యాత అతన్ని వేదిక మీదకి వచ్చి మాట్లాడాలని కోరగా ధనవంతుని కుమారుడు వేదిక మీదకి వచ్చి ఇలా మాట్లాడటం ప్రారంభించాడు.

"మై డియర్ ఫ్రెండ్స్.. ఈరోజు కోసం మనం ఒకరికొకరం పోటీ పడుతూ జీవితంలో ఎన్నో నమస్యలను దాటుకుంటూ రాత్రి వగలు నిద్రాహారాలు సైతం త్యాగం చేసి సమాజం గర్వించ తగ్గ స్థానంలో మనందరం ఉన్నందుకు నాకెంతో గర్వంగా ఉంది. మీరందరూ నాకీ స్థానం కల్పించి గౌరవాన్ని ఇస్తున్నందుకు చాలా సంతోషంగా ఉంది. కానీ గంట క్రితమే తెలిసింది. ఈ నలభై సంవత్సరాల కాలంలో నేను గెలుపు అనే ఓటమితో నిరంతరం పోరాటం చేస్తూ ఉన్నా. నిజానికి ఈ సన్మానానికి నేను అర్హుడను కాను. ఈ సన్మానాన్ని స్వీకరించాల్సిన

వ్యక్తి వేరే ఉన్నారు. ఆయన ఎవరో ఇప్పుడు మీ అందరికీ పరిచయం చేయబోతున్నా” అనేసరికి అందరిలో మళ్ళీ ఉత్కంఠ మొదలైంది. గంట ముందు జరిగిన సంభాషణని ఇలా గుర్తు చేసుకున్నాడు.

పూర్వ విద్యార్థులంతా మాట్లాడుకుంటూ ఆ ప్రాంగణం మొత్తం హడావుడిగా ఉంది. అందరూ డిన్నర్ కు సిద్ధమవుతున్నారు. అందులో ఒక వ్యక్తి తన బాల్య ఆప్త మిత్రుణ్ణి చూసి అతని వేషధారణ బట్టి అతను సాదా సీదా జీవనాన్ని గడుపుతున్నాడని భావించి గర్వంతో కూడుకున్న దయతో అతన్ని పరామర్శించి వేరుగా ఉన్న ఒక టేబుల్ వద్ద కూర్చున్నారు. అందులో ఒక వ్యక్తి ధనవంతుని కుమారుడు. ఇంకో వ్యక్తి రైతు కుమారుడు. వాళ్ల మధ్య సంభాషణ ఇలా జరిగింది.

మొదటి వ్యక్తి : నిన్ను చూసినందుకు చాలా సంతోషంగా, చాలా బాధ గానూ ఉంది.

రెండో వ్యక్తి : బాధ ఎందుకు?

మొదటి వ్యక్తి : నా ఆప్త మిత్రుడువు నిన్ను కలుసుకున్నందుకు ఎంతో సంతోషమునూ, నిన్ను ఇలాంటి స్థితిలో చూస్తున్నందుకు మరింత బాధగానూ.

రెండో వ్యక్తి : నాపై నీకు ఉన్న అభిమానానికి కృతజ్ఞుణ్ణి. కానీ నేను ఇప్పుడు చాలా ఆనందకర జీవితాన్ని గడుపుతున్నా. ఈ జీవితం పట్ల ఎంతో సంతృప్తితో ఉన్నా.

మొదటి వ్యక్తి : కానీ అది. ఎలా సాధ్యం. నువ్వు నా దగ్గర చెప్పుకోవడానికి సంకోచిస్తున్నావు.

రెండో వ్యక్తి : సాధ్యమే. (చిరునవ్వు నవ్వి) ఇప్పుడు చెప్పడానికి కూడా నీరసించి ఉన్నా. బాగా ఆకలేస్తుంది.

మొదటి వ్యక్తి : ఓహో, క్షమించు

మర్చిపోయా. (పక్కకి తిరిగి రెండు చప్పట్లు చరిచాడు)

(క్షణాల్లో టేబుల్ రకరకాల వంటకాలతో నిండిపోయింది).

రెండో వ్యక్తి : (హాయిగా అన్నీ తినడం ప్రారంభించాడు) చాలా బాగున్నాయి. వంటలు చాలా అద్భుతంగా చేశారు. ఈ స్వీట్ చాలా బాగుంది కాస్త రుచి చూడు.

మొదటి వ్యక్తి : క్షమించరా నాకు షుగర్ ఉంది. తినలేను.

రెండో వ్యక్తి : అవునా, పోనీ ఈ స్నాక్స్ అయినా తిను.

మొదటి వ్యక్తి : సారీ రా, నాకు బీపీ కూడా ఉంది, తినలేను.

రెండో వ్యక్తి : పోనీ నువ్వు తినేది ఏదైనా కాస్త తిను.

మొదటి వ్యక్తి : సారీ రా. నాకు అజీర్తి వ్యాధి కూడా ఉంది. రోజూ ఒక్క పూట మాత్రమే తింటా.

రెండో వ్యక్తి : అంటే నాకు తోడుగా ఏమీ తినలేవా.

మొదటి వ్యక్తి : (నవ్వుతూ) ఎందుకు తినలేను, చాలా టాబ్లెట్స్ తినాలి.

రెండో వ్యక్తి : నిన్ను చూస్తే నాక్కూడా సంతోషంగానూ, బాధగానూ ఉంది.


మొదటి వ్యక్తి : (తన ధన గర్వానికి సిగ్గుపడుతూ) నువ్వు టాబ్లెట్స్ ఏమీ వేసుకోవా?

రెండో వ్యక్తి : (నవ్వుతూ) నాకు డబ్బులు (జబ్బులు) లేవుగా

(ప్రస్తుతం) ధనవంతుని కుమారుడు ఒక్కసారిగా ఆలోచన నుండి బయటకి వచ్చాడు. అందరూ అతని సమాధానం కోసం ఆసక్తిగా ఎదురు చూస్తున్నారు..

“ఆ వ్యక్తి ఎవరో కాదు నలభై ఏళ్ల క్రితం మనందరం మన భవిష్యత్తు కోసం మాట్లాడుతున్నప్పుడు నువ్వు ఏమవుతావురా అని అడిగితే మన ఊరిలోనే యోగా వ్యాయామశాల ఏర్పాటు చేసుకుని మా అమ్మా, నాన్నలతో ఉంటూ మన ఊరికి సేవ చేస్తా అని చెబితే మనందరం అతన్ని నవ్వుకున్నాం. కానీ ఈరోజు అతను మనందరికంటే ధనవంతుడు. ఎంత డబ్బు పెట్టినా కొనలేనిది ఆరోగ్యం. అటువంటి ఆరోగ్యాన్ని ఎవరు సంపాదించుకుంటారో వాడే కోటీశ్వరుడు”.

“నేను రూ.కోట్లు సంపాదించాను కానీ అంతకంటే విలువైన ఆరోగ్య సంపాదనలో ఓడిపోయా. ఆరోగ్యానికి మించిన సంపద లేదు. ఎదిగిన వాడు అంటే తన నీడలో పది మందికీ ఆశ్రయం కల్పించేవాడు, పదిమందికి పంచే ఆస్తిని సంపాదించేవాడు. మనకి ఆస్తి ఉన్నా పంచలేం. వాడికి ఉన్న ఆస్తి ఆరోగ్య విద్య, తన చుట్టూ ఉన్న వాళ్లకి ఎంత పంచినా తరగని ఆస్తి కలిగి ఉన్నవాడే ధనవంతుడు. మన సంపద పంచితే. తరిగేది, వాడి సంపద పంచితే పెరిగేది. దానంలో కెల్లా గొప్పది విద్యా దానం. విద్యల్లో కెల్లా గొప్పది ఆరోగ్య విద్య. వాడు ఆరోగ్య దాత. మన సంపద ఇప్పుడు మనకి సంతృప్తిగా ఒక ముద్ద కూడా పెట్టలేకపోతుంది. వాడి సంపద ఉన్నదాంటో సంతృప్తిగా తినిపిస్తోంది. విద్యను పంచితే మనలాంటి వాళ్లని తయారు చేయగలం, ఆరోగ్య విద్యను పంచితే ఒక సంపూర్ణత కలిగిన నమాజాన్ని చూడగలం” అంటూ అందరూ సంతోషంతో ఆ సన్మానాన్ని రైతు కుమారుడుకి చేసి సభ ముగించారు.



చేదవేండి - చేదివించండి

కార్మికరహితం మోగిపీత్రిక

“నాలోని రాగం క్యూబా”

ఫిడెల్ కాస్ట్రో, చేగువేరా వంటి ప్రజా పోరాట యోధుల ప్రియమైన నేల క్యూబా.

అమెరికా దారుణ నిర్బంధాలను ఎదిరించి నేడు ఎంతో గర్వకారణమైన అభివృద్ధిని సాధించింది.

విద్య వైద్యం, ప్రజాసంబంధాలు, పర్యాటకం, క్రీడలు, సాంస్కృతిక వికాసం, మహిళా ఉన్నతి వంటి అంశాల్లో గొప్ప ప్రగతి నెలకొల్పింది.

అలాటి నేలను సందర్శించటం గొప్ప అనుభూతి!

కన్నడ జర్నలిస్టు జి.ఎన్.మోహన్ క్యూబాలో పర్యటించి పరవశించాడు ...

ఆ ఉద్వేగ భరిత సందర్భాలను, చారిత్రక సన్నివేశాలను చాలా గొప్పగా వివరించాడు ..

ఆయన రాసిన పుస్తకానికి తెలుగు అనువాదం “నాలోని రాగం క్యూబా”.

ఈ పుస్తకం చదువుతున్నంత సేపూ, చదవటం పూర్తి చేశాకా...

క్యూబా నన్ను ఊపేస్తూనే ఉంది. నా అంతరంతరాన ప్రవహిస్తూనే ఉంది.

క్యూబా .. అమెరికాకు 90 మైళ్ళ దూరంలో ఉన్న అతి చిన్న దేశం ...

దేశ దేశాల పోరాట శక్తులకు ఒక గొప్ప సందేశం !!

కష్టాలూ కన్నీళ్ళూ ఉంటాయి. ఏ దేశానికయినా, దేహానికయినా ...

సంతోష సంరంభ సందర్భాలు ఉంటాయి ఏ నేలకైనా, నరుడికైనా ...

కలిసి పంచుకుంటే కరిగిపోతాయి కష్టాలూ కన్నీళ్ళూ ...

కలిసి పంచుకుంటే వెయ్యింతల వుతాయి. సుఖాలూ సంతోషాలూ ...

ఈ మానవ సంబంధాల మౌలిక సూత్రాన్నే పాటిస్తోంది క్యూబా ..

క్యూబా అంటే ఒక ఉత్తేజం ..

క్యూబా అంటే ఒక ఉత్సాహం ..

క్యూబా అంటే వెనుతిరగని ఒక

యోధ



క్యూబా అంటే వెన్ను చూపని వీర!!

ఇది చేగువేరా నడిచిన నేల ..

చైతన్యం కురిసిన నేల ...

కాస్ట్రో కదం తొక్కిన నేల ...

మానవత్వం వెల్లివిరిసిన నేల ..

ప్రేమాభిమానాలు పంచిన నేల ..

బతకడమంటే ఎలాగో నేర్చిన నేల

ప్రియమైన ఓ క్యూబా ...

అమెరికా నిన్నొక పెరటి దొడ్డిగా మార్చినప్పుడు,

ప్రశ్నను తట్టుకోలేక ప్రతీకార రూపం దాల్చినప్పుడు,

చుట్టూ నిర్బంధ గోడలు నిర్మించినప్పుడు,

ఏకధాటిగా బాంబుల వర్షం కురిపించినప్పుడు,

కిరాయి మూకలతో సామూహిక హత్యాకాండకు తెగించినప్పుడు,

అన్ని బతుకు దారులూ మూసేసి, నీ ఊపిరి తీయాలని ఉవ్విళ్ళూరినప్పుడు తెగించి తెగించి నరనరాన మాతృభూమి చైతన్యాన్ని పారించి ...

ఉత్సాహంతో ఊగించి, నవనవోన్మేష ఉత్తేజం రగిలించి ...

వందల వేల లక్షల చేతులు ఒక్కటై ప్రభవించి, పిడికిళ్ళ పతాకాన్ని పైకెత్తి

“చావో, సోషలిజమో” అన్న జన హృదయ నినాదమై ప్రతిధ్వనించి

ఎంత ధైర్యంగా నిలబడ్డావు క్యూబా

ఎంత గొప్పగా ఎదిగావు క్యూబా నీ చరిత్ర మొత్తం ఒక సందేశం ! నీ సాహసం తిరుగులేని ఒక జయపతాకం !!

అందుకే నువ్వంటే మాకిష్టం ..

నీ కథలన్నీ మాకిష్టం !!

నీ కలలన్నీ మా సొంతం !!

(ఆసక్తి ఉన్న మిత్రులు ఈ పుస్తకం చదవండి .. పుస్తకం కోసం హైదరాబాద్ లోని ప్రియదర్శిని ప్రచురణలు, మొబైల్ : 094904 72427 ను సంప్రదించండి)

- సత్యాజీ

సినిమీయు ఉద్యమాల దృశ్యమాలిక




అంగన్వాడీలు నూతన విద్యా విధానాన్ని ఉపసంహరించుకోవాలని ధర్నా



పెండింగ్ జిల్లులు, వేతనాలు, చిక్కి జిల్లులు, ఎరియర్స్ వెంటనే చెల్లించాలని మధ్యాహ్న భోజన పథకం కార్మికులు ధర్నా



కక్యాణమిత్రలు ధర్నా



హెచ్పీసీఎల్ కార్మికుల ఆందోళన



ఆటో కార్మికుల ఆందోళన

సివిటియు దృశ్యమాలిక



భవన నిర్మాణ కార్మికుల సంక్షేమ బోర్డు నిధులు కార్మికులకే ఖర్చు చేయాలని ధర్మా



మున్సిపల్ కార్మికుల ధర్మా - ఆనంతపురం

రైల్వే సదస్సుకు హాజరైన కార్మికులు



ఎలక్ట్రసిటీ కార్మికుల ఆందోళన - విజయవాడ



ಕರ್ನಾಟಕ ಸರ್ಕಾರದ ಸಂಸತ್ತಿನ ಅಧೀನದಲ್ಲಿ

ಪ್ರವರ್ತಕರ ಹೆಸರು	KRSA101M207
ಪ್ರವರ್ತಕರ ವಿಳಾಸ	ಕರ್ನಾಟಕ ಸರ್ಕಾರ
ತಾರೀಖು	23 February 2025
ಮುಂದುವರಿದು	405
ವಿವರಣೆ	405
ಮುಕ್ತಾಯ ವೇಳೆ	37
ನಿರ್ದೇಶನ ವೇಳೆ	110
ಭಾಷೆ	NO
ಲಿಪಿ	NO
ಕಾರ್ಯದ ವಿವರ	NO
ವೇಳೆ	1000/1000
ದಾಖಲೆ	DAVEED
ವಿವರಣೆ	THASIN
ವೇಳೆ	
ವಿವರಣೆ	
ವಿವರಣೆ	
ವಿವರಣೆ	good